

छान्दोग्योपनिषत्-
तत्त्वप्रामाण्यस्य सनाय

तद्विभाषा
देवविमलश्रीरामनाथशास्त्री

॥ श्रीहरिः ॥

दैवजीबोद्धारपरायणसकलाचार्यचूडामणिजगद्गुरु-

श्रीमद्वल्लभाचार्यचरणप्रकटितशुद्धाद्वैत-

पुष्टिमार्गप्रकाशनपरभाष्यसंवलित

छान्दोग्योपनिषत् ।

प्रथमाध्यायः ।

भगवद्धर्मबोधनामकं तद्भाष्यं च

एतच्च

विद्याविलासिश्रीनाथद्वाराधीशश्रीमद्गोस्वामिकुलतिलकश्रीमद्गो-

वर्धनलालजीमहाराजचरणानामाश्रया दर्शनादर्शयने-

कसंस्कृतप्राकृतदार्शनिकग्रन्थलेखकुशलेन देवर्षि-

भट्टश्रीरमानाथशास्त्रिणा निर्मितं

पूर्वोक्त-

महाराजचरणद्रव्यसाहाय्येन

प्रकाशतां नीतं च

श्रीवल्लभाब्दाः ४४९-संवत् १९८४ ।

मुम्बय्यां

मणिलाल इच्छाराम देसाई इत्यनेन स्वीये 'गुजराती' पत्रस्य

“न्यूस मुद्रणयन्त्रालये”

मुद्रयित्वा प्रकाशिता ।

काळाघोडा, बेक-हाउस लेन, फोर्ब्स स्ट्रीट, कोट-मुंबई.

॥ श्रीहरिः ॥

इदमिह किञ्चिदुच्यते ।

वेदो हि सर्वविद्याविज्ञाननिधानत्वाद्भगवन्माहात्म्यस्वरूपावगति-
साधनत्वाद्भगवन्निश्चासत्वाच्च परमं प्रमाणमिति भारतीयानामास्तिकवि-
दुषां घण्टाघोषः । अत एवात्र प्रायो बह्व एवास्तिकमताचार्याष्टीकां
भाष्यं वा विरचयांचकुरिति न परोक्षं प्रेक्षावताम् । शुद्धाद्वैतपुष्टिमार्ग-
भगवद्भर्मप्रकाशनपरमाचार्याः श्रीमद्वल्लभाचार्या वेदोपनिषत्सु परं
प्रामाण्यमभ्युपगच्छन्तोपि स्वतन्त्रतया तद्विवेचनं न चकुरिति न नो
विश्वासमुपयान्ति धियः । वयं तु प्रतीमः सदपि तद्ग्रन्थान्तरमिव
विलीनमभूदिति ।

अथापरे तदाचार्यचरणवंश्या विद्वदास्तिकभूषणाः प्रतिष्ठादिबिधू-
ननदक्षा गोस्वामिश्रीपुरुषोत्तमश्रीगोपेश्वरमहाराजप्रभृतयोप्युपनिषत्सु
टीकाटिप्पणभाष्यादिकं विस्तृतमेव प्राणैषुरिति संभाव्यते । यतो लभ्यन्ते
एव तेषु बहुशष्टीका स्तेषां सम्प्रत्यपि ।

पण्डितप्रकाण्डं भारतमार्तण्डो भट्टश्रीगोवर्धन (गङ्गूळालजी) महा-
शयश्चोपनिषत्सु लेखिनीमात्मनो व्यापारयामासेति तत्कठोपनिषद्भा-
ष्येण विज्ञायते ।

अथापि वैदिकसाहित्ये श्रीमद्वल्लभाचार्यसिद्धान्तप्रकाशनपरेयं सामग्री
नितान्तमेव तनुरिति नो बुद्धिः । सम्प्रत्यपि छान्दोग्यादिमहोपनिष-
दोऽपेक्षन्त एव समयेऽस्मिन्सरलां शुद्धाद्वैतसिद्धान्तसम्बन्धां व्याख्याम् ।
तत एव च परमाराध्यचरणश्रीमद्वल्लभाचार्याणामन्येषां च तद्वंश्यम-
तल्लिकानां ग्रन्थान्विलोक्य ममाप्युपनिषत्सु किमपि लेखितुमुत्साहः
समजनि ।

उपनिषत्सु छान्दोग्योपनिषद् बृहदारण्यकोपनिषद् कठायुपनिषद्वा
यथा गम्भीरतराऽणुभाष्यादिसूत्रभाष्योपकारिणी न तथा गोपालज्ञापिन्या-
दयः । सरलास्ताः कठिनतमा चेयं छान्दोग्योपनिषत् । तत्राप्यस्याः
प्रथमाध्यायः । विशेषतस्तु आंगलमहाविद्यालयेष्वधीयानैः शांकरभाष्यादि-
विलोकननिर्विण्णैर्वाल्हभमतीयविद्यार्थिभिः सानुरोधमेव वाल्हभमतानुगत-
भाष्यादिविरचनायोत्तेजिताः ततश्चास्माभिः पूर्वमस्यैवोपरिर्भगवद्धर्मबो-
धभाष्यविलिखनेन सोयमुत्साहः पर्यणामि । प्रथमोऽयमुत्साहस्य परि-
करः । छान्दोग्यसदृश्याश्च भाष्यमिदम् । विलिख्यचेदं यथा श्रीमन्नाथद्वा-
राधीशगोस्वामितिलकविद्वत्कुमारचिरजीविश्रीदामोदरलालमहोदयसन्निधौ
प्रदर्शनाय प्रहितम् । तथैव तैश्च संतुष्यास्य मुद्रणादिव्ययः प्रतिज्ञातः ।
वयमेतां सम्पूर्णामप्युपनिषदं भगवद्धर्मबोधभाष्यसंवलितं प्रकाशयितुमी-
हामहे । स्यामो यदिदः परमपि भगवतोऽनुग्रहभाजनं बालहरेस्तसाह-
प्रदानेन । इह भाष्ये क्वचित्क्वचित्संधिप्रदर्शनं ग्रन्थावगमसारल्यायोपे-
क्षितं क्वचिच्च तथैव रक्षितम् ।

अथापि यदत्र मानुष सुलभं स्वलितं स्यात्तदमत्तराः सुधियः कर्म-
वैयग्रीमनुभवन्तो मर्षयन्तिवति विज्ञाप्यते । ये पुनरन्यथाऽस्माननुगृह्णन्ति
तान्प्रति तु—‘यदि परगुणा न क्षम्यन्ते यतस्व तदर्जने न हि परयशो
निन्दाव्याजैरलं परिमाज्जितुम् । विरमसि न चेदिच्छाद्वेषप्रसक्तमनोरथो
दिनकरकरान्पाणिच्छत्रैर्नुदञ्श्रममेष्यसि’ ॥ १ ॥

इत्युपेक्षया विरमामः ।

अमत्तरविदुषामनुचरो
देवर्षिभट्टश्रीरमानाथशास्त्री.

श्रीकृष्णाय नमः ।

अथ भगवद्धर्मबोधभाष्यसंवलिता

छान्दोग्योपनिषत् ।

ओमित्येतदक्षरमुद्गीथमुपासीत ओमिति
ह्युद्गायति तस्योपव्याख्यानम् ॥ १ ॥

अथ देवर्षिभट्टश्रीरमानाथसूरिविरचितं भाष्यम् ।

मङ्गलम् ।

नमो वाचामधिष्ठात्रे तुरगास्याय विष्णवे ।

यस्य नासापुटश्वासादध्यगान्निगमान्विधिः ॥ १ ॥

अगम्यायाऽपि लब्धाय हरयेऽप्यात्मदाय च ।

वेदवेद्याय कृष्णाय नमोऽचिन्त्यात्मशक्तये ॥ २ ॥

यदनुग्रहतो यद्वाक्पथानुचलितो जनः ।

वेद वेदरहस्यार्थं वन्दे वल्लभदेशिकान् ॥ ३ ॥

अथेयं छान्दोग्योपनिषत् । चन्दते, आल्हादयति असौ
छन्द आनन्दरूपो भगवान् । चदि आल्हादने प्रीतौ
चेति धातोरुणादिरसुन्प्रत्यय आदेश्च छकारः । तं छन्दो
भगवन्तं गायन्ति ते भगवद्धक्ता ऋषयश्छन्दोगाः । छन्दो-

गानामियं छान्दोग्या । भगवतः उप समीपे नितरां सद्यते यया सोपनिषत् माहात्म्यज्ञानपूर्विका भक्तिस्तज्जनको वेदप्रभेदोप्युपनिषत् । तत्कारणत्वात् । सा चासौ च छान्दोग्योपनिषत् । भगवन्निष्ठर्षिप्रवचनरूपो वेदभेद इति यावत् ।

अत्र ह्युपायोपेयरूपो भगवान्प्रतिपाद्यः । उपेयः स्वयं सरूपः परात्परो भगवान् पुरुषोत्तमः । यथोक्तं काठकैः ‘अक्षरात्परतः परः’ । अस्यामेवोपनिषदि चाष्टमाध्याये ‘एवमेवैष संप्रसादोऽस्माच्छरीरात्समुत्थाय परं ज्योतिरूपसंपद्य स्वेन रूपेणाभिसंपद्यते स उत्तमः पुरुष’ इत्यादि । स चोत्तमः पुरुष श्रीकृष्ण एव । यथोक्तं गीतोपनिषत्सु—‘यस्मात्क्षरमतीतोहमक्षरादपि चोत्तमः । अतोस्मि लोके वेदे च प्रथितः पुरुषोत्तमः’ । इति । उपायाश्च कर्मज्ञानभक्तिरूपाः । तत्र कर्मणि यज्ञादिरूपे क्रियारूपेण प्रविष्टो, ज्ञाने चिद्रूपेण प्रविष्टो, भक्तावानन्दरूपेण प्रविष्टः स एव भगवानुपायरूपोऽपि भवति । ‘सेतुर्विधरणमिति’ श्रुतेः । कर्मज्ञानभक्तीनामुपायानां समुच्चयः । एवमेव पूर्वोत्तरकाण्डयोरेकशास्त्रता सङ्गतिश्च भवति । अन्यथा द्वयोः काण्डयोर्भिन्नरूपत्वे भिन्नफलत्वे चैकशास्त्र्यं सङ्गतिश्च न भवति । अद्वैतभङ्गश्च भवति । द्वयोः प्रतिपाद्यस्वरूपभेदात् । न च कर्मणोऽविद्याजन्यत्वादविद्यात्वात्प्रतिपादकपूर्वकाण्डस्याऽप्यविद्यावस्थायामेव प्रामाण्यस्वीकाराच्च नाद्वैतभङ्ग इति

वाच्यम् । कर्मणोऽविद्यात्वे मानाभावात् । न च ब्रह्मरूपात्मविज्ञाने जाते देहाध्यासाभावात्कर्माऽपोह्यत इति कर्माऽविद्येति वाच्यम् । तत्रापि मानाभावात् । निरध्यस्तैरपि देहादिभिः कर्मकरणसंभवात् । अत एव श्रूयते ‘जनको ह वैदेहो बहुदक्षिणेन यज्ञेन ईजे’ । स्मृतिश्च ‘ब्रह्मैव तेन गन्तव्यं ब्रह्मकर्मसमाधिने’ति । अस्यामेवोपनिषदि प्रथमाध्याये ‘यदेव विद्यया करोति श्रद्धयोपनिषदे’त्यादिश्रुत्या कर्मज्ञानभक्तीनां समुच्चयः कण्ठत एवोच्यते । न च ‘प्लवा ह्येते अदृढा यज्ञरूपाः’ इति निन्दाश्रवणात्कर्मणोऽविद्यात्वं शङ्क्यम् । तत्रापि केवलकर्मण एव निन्दितत्वात् । न ज्ञानभक्तिसहितस्य । केवलकर्मणश्च कामनया कृतत्वादविद्यात्वमस्तु । कामनाया अविद्याजन्यत्वात् ।

किंच कर्म हि सद्रूपं ब्रह्म । अत एव

श्रुतौ कर्मणः फलं मृत्युतरणमुक्तम् । न ह्यविद्यया मृत्युं तरति । ‘यदिच्छन्तो ब्रह्मचर्यं चरन्ती’ति काठकैर्ब्रह्मप्राप्तौ कर्मसाधनं भवतीति कण्ठत एवोक्तम् । यत्र यत्र कर्मणो निन्दा सा तु काम्यस्यैव न ज्ञानभक्तिसहकृतस्य । कामना ह्यविद्या । अविद्याजन्यत्वात् । अत एव श्रुतौ कामनाऽपोह्यत्वेनोच्यते ‘यदा सर्वे प्रमुच्यन्ते कामा येऽस्य हृदि स्थिताः’ इति कठे । तस्मात्कर्मज्ञानभक्तयः परस्परोपकारका उपाया इति युक्तम् । तत्र पूर्वकाण्डेन कर्मप्रतिपादितम् । उत्तर-

काण्डरूपयाऽनयोपनिषदा च भगवतः पुरुषोत्तमस्य सपरि-
करस्य ब्रह्मणो विज्ञानं भक्तिश्च प्रतिपाद्यते । सेयमुपनिषद-
ष्टाध्यायी । तत्र प्रथमाध्याये कर्मज्ञानभक्तिभगवद्धर्मरूपमुपा-
सनं सपरिकरमुच्यते । तत्रापि प्रथमखण्डे कर्माभ्युदयरूपमुपा-
सनमुच्यते । तस्येयं प्रथमा श्रुतिः—‘ओमित्येतदक्षर-
मि’त्यादि ।

ओं इत्येतदुच्चार्यमाणमक्षरं चतुष्पाद्वर्णरूपमुद्गीथमु-
दुच्चैः सर्वोत्तमत्वेन सर्वशास्त्रैर्गीयते तं भगवन्तमुपासीत ।
ओंकाराक्षरेण तमनुसन्दध्यात् । भगवन्नाम्नि ओंकाराक्षरे
भगवद्भेदभावनया तद्विचारजपादिसत्काररूपामुपासनां कुर्या-
दिति तात्पर्यम् । ओंकारस्य भगवन्नामत्वात् । नामवन्नाम्नो-
रभेदाच्च । तथा च श्रुत्यन्तराणि ‘ओमित्यक्षरं सर्वं तस्योप-
व्याख्यानम्’ ‘तमेतमात्मानमोमिति’ ‘प्रपञ्चोपशमः शिवोऽद्वैत
ओंकार आत्मैव’ इति । शिव आनन्दरूप इति तत्रार्थः ।
स्मृतिश्च ‘ओंतत्सदिति निर्देशो ब्रह्मणः’ । ‘तस्य वाचकः
प्रणवः’ । उपासनं नाम भगवद्रूपे वस्तुनि ज्ञानेनान्यथावग-
तेऽपि ‘सर्वं खल्विदं ब्रह्मेति’ शास्त्राज्ञया तद्बुद्धिं विधास्य
स्वरूपानुरूपं सत्कारकरणम् । ‘अन्नं ब्रह्मेति’ इत्यत्रापि
तथाविधमेवोपासनम् । सर्वस्य ब्रह्मरूपत्वादन्नेपि ब्रह्मभावो
वर्तते एव, किन्तु जनः स्वाज्ञानेनान्नादिपदार्थास्तथा न
पश्यति न मनुते च । तत्स्वाज्ञानमनेन शास्त्रेणापनीय

ब्रह्मरूपेऽन्नादौ ब्रह्मभावं स्थिरीकृत्यान्नादिसत्कारं कुर्यान्नाव-
मन्येत चेति तत्र यथार्थस्तथाऽन्नाऽपि ‘ओंमित्यक्षरमुद्गीथ-
मुपासीते’ति श्रुतिवाक्यस्योक्तं भगवन्नाम भगवदभिन्नं
ध्यायेदिति युक्तोऽर्थः । प्रणवस्य भगवद्वाचकत्वान्नित्यसंब-
न्धत्वाच्चोद्गीथरूपेणानुसन्धानं जपाद्युपासनं च युक्तमेव ।
उच्चैरेकस्वरेण सर्वोत्कृष्टतया गीयते वर्ण्यत इत्युद्गीथो भग-
वानित्युक्तम् । तदेत्सर्वं हेतुमुखेन स्वयं श्रुतिराह—ओमिति
द्युद्गायतीति ।

ओमित्युच्चार्य श्रुतिर्ब्रह्मवेत्ता वा भगवन्तं उद्गायति
निरूपयति । इति हेतोः ओंकारः उद्गीथ इत्यर्थः । तस्य
भगवतः ओंकारः उपव्याख्यानं साक्षाद्वर्णनम् । तस्मादों-
कारं उद्गीथं भगवन्तमनुसन्दध्यादिति युक्तोऽर्थः ।

ये पुनरत्र ‘एवं नामत्वेन प्रतीकत्वेन च परमा-
त्मोपासनसाधनं श्रेष्ठ’मित्याद्युक्तवा ओंकारस्योद्गीथ-
त्वेनानुसन्धानं परमात्मोपासनसाधनं वदन्ति, न परमात्मो-
पासनम् । तदुपनिषदक्षरानुसन्धानविरुद्धम् । वेदाक्षरैरेत-
दीशयस्यास्पृष्टत्वात् । तद्विरुद्धत्वाच्च । अयमाशयः—
येषां मते ब्रह्मैव वस्तु तदन्यत्सर्वमवस्तु । तेन तन्मतेऽवस्तुनि
मिथ्यावस्तुनि वोपचाराद्वस्तुत्वमारोप्य सत्कारकरणं नामो-
पासनं सिद्ध्यति । तथाचोंकारोपि वर्णत्वात्प्रतीकत्वान्नाम-
त्वाच्चावस्वेव । तथापि तस्मिन्नुद्गीथबुद्धिं कृत्वा परमात्मो-

प्रासनं तद्वारा कर्तव्यमिति तदाशयः । तदेत्सर्वमुपनिषदक्षरा-
र्थविरुद्धत्वात्कल्पनैव । प्रत्युत 'साक्षाद्वाचकः परमात्मनः इति
स्मृत्या 'तत्ते पदं संग्रहेण प्रवक्ष्याम्योमित्येत'दिति श्रुत्या
चोंकारस्य भगवत्त्वं निरूप्यते तदाशयस्त्वेतद्विरुद्धमिति विद्व-
द्भिर्निभालनीयम् ॥ १ ॥

एषां भूतानां पृथिवी रसः पृथिव्या
आपो रसोऽपामोषधयो रस ओषधीनां
पुरुषो रसः पुरुषस्य वाग्रसो वाच ऋग्रस
ऋचः साम रसः साम उद्गीथो रसः ॥२॥

एषामित्यादि । एषां प्रत्यक्षतो दृश्यमानानां भूतानां
सत्त्वेन व्यपदेष्टुं शक्यानां लौकिकपदार्थानां चेतनशरीरादीनां
पृथिवी बहुगुणवती गंधविशेषवती च भूः रसः धारणक-
र्त्रीत्वात्सारतरा । अस्तीति सर्वत्रोन्नेयम् । पृथिव्याः आपः
जलानि रसः स्वरूपप्रदानि । तस्यास्तत्कारणत्वात् । अपां
ओषधयो वनस्पतयो रसः सारः । तासां तन्मयत्वात् ।
ओषधीनामन्नादिरूपाणां पुरुषो देहेन्द्रियप्राणान्तःकर-
णाध्यासवांश्चेतनो रसः सारः । तासां तदाधारत्वात् ।
पुरुषस्य देहिनो वाक् रसः स्वरूपप्रदा । वाचैव हि
पुरुषो जीवन्विज्ञायत इति । वाचो वाङ्मयस्य ऋक्
तद्विधाः श्रुतयो रसः सारः । भगवत्प्रतिपादकत्वात् । ऋचः

श्रुतीनामपि साम गानरूपस्तन्नामा वेदो रसः । श्रोतृवक्तो
रसोत्पादकत्वात् । साम्नस्तद्वेदस्य, उपलक्षणविधया सर्व-
वेदानामुद्गीथ ओंकारो रसः सारः । भगवद्वाचकत्वात्त-
त्स्वरूपत्वाच्च ॥ २ ॥

न केवलमोंकारो रसएव किन्तु ब्रह्मरूप इत्याह—

स एषं रसानां रसतमः परमः परार्ध्यो-
ऽष्टमो यदुद्गीथः ॥ ३ ॥

स एषेत्यादि । सोऽनुद्धूतस्वरूपत्वात्परोक्षब्रह्मरूपः
वोक्तः, एष वाचिवर्तमान ओंकारो रसानां पूर्वोक्तानां
भूतादीनामुत्तरोत्तरसाररूपाणां रसतमः सारतमः । ब्रह्मम-
यत्वात् । परमः परो भगवान्मीयते ज्ञायतेऽनेनेति परमः—
भगवत्प्रापकः । तन्नामत्वात् । परार्ध्यः परमश्रेष्ठः । ब्रह्म-
रूपत्वात् । रसरूपपृथिव्यादिगणनयाऽष्टमः । यत् य उद्गीथः
ओंकारः ॥ ३ ॥

उद्गीथस्य सर्वश्रेष्ठतां ब्रह्मरूपतामुद्घाटयितुमाशङ्कते—

कतमा कतमर्कतमत्कतमत्साम कतमः
कतम उद्गीथ इति विमृष्टं भवति ॥४॥

कतमा कतमेति । 'एषां भूताना'मित्यादिश्रुत्या
पृथिव्याद्युद्गीथान्तानां रसरसतमत्वाद्युक्तम् तत्र पृथिव्यादि-
वागन्तानां प्रसिद्धत्वादापाततः स्वरूपं ज्ञातप्रायं, ऋक्सामो-

द्रीथानां तु तन्न ज्ञातमिति पृच्छति श्रुतिः श्रुत्यन्तरात्-
कनमेति । जातौ व्यक्तिप्रश्नः । कतमा कतमेति द्विरुक्तिः
प्रश्नादरद्योतनार्था । या पूर्वमुक्ता ऋज्जातिस्तस्यां ऋज्व्यक्तिः
कतमा किं स्वरूपा किं कारणेति चेत्यर्थः । या च साम-
जातिरुक्ता तस्यां साम व्यक्तिः कतमत् किंस्वरूपमिति
यावत् । च वा पुनरुद्गीथजातिरुक्ता तस्यामयमुद्गीथः कतमः
किंस्वरूपः इत्यर्थः । इति एवं प्रकारेण विमृष्टं विचारितं
भवति । विचारणैषा क्रियत इत्यर्थः ॥ ४ ॥

तत्रोत्तर श्रुतिरेवाह—

**वागेवर्क्प्राणः सामोमित्येतदक्षरमुद्गीथः
तद्वा एतन्मिथुनं यद्वाक्च प्राणश्चर्क्
साम च ॥ ५ ॥**

यत्पृष्टं किंस्वरूपा ऋक्सामोद्गीथा इत्यादि, तत्रोच्यते
वाक् एव ऋक्, प्राणः साम, ओं इति अक्षरं उद्गीथ इति ।
ऋचां वाक् कारणमिति तत्कार्यमृक् वागेव । कार्यस्य कार-
णरूपत्वात् । साम गानरूपं तच्च प्राण एव । गीतस्य प्राण-
कार्यत्वात् । प्राणस्य तत्कारणत्वात् । ओं इति एतत् अक्षरं
उद्गीथः । अकारोकारमकारनादात्मकः ओम्, इत्येतत्
भगवन्नामात्मकं, अक्षरं वर्णात्मक उद्गीथः उच्चैरेकस्वरेण
सर्वशास्त्रैर्गीयते वर्ण्यत असावुद्गीथो भगवान् । उक्तं च

“वैदैश्च सर्वैरहमेव वेद्यः” इति गीतोपनिषदि । ओंका-
रश्चाक्षरं भगवन्नामत्वादुद्गीथ एव । न क्षरतीत्यक्षरम् । वर्ण
इति प्रयोक्तव्येऽक्षरप्रयोगेन वेदाक्षराणां नित्यत्वमपि सूच्यते ।
ततश्च ये केचन वेदस्य वेदाक्षराणाञ्चाध्यस्तत्त्वमनित्यत्वं च
वदन्ति ते सर्वथा चिन्त्याः ।

नन्वेवं ज्ञातेपि किं फलं, ? सर्वकामाप्तिः फलं स्यादि-
त्याह—तद्वा एतदित्यादि । यत् यौ वाक् च प्राणश्च
तदेतद्वयं मिथुनमिव मिथुनम् । युगलमित्यर्थः । परस्पर-
सहचरत्वात्कामसंपादकत्वाच्च वाक्प्राणयोर्मिथुनत्वोक्तिः ।
वाक्प्राणावेवर्क्सामरूपेणाभिव्यक्ताविति श्रुतौ तयोरपि मह-
भावेनोक्तिः, ऋक् साम चेति, न तु ते द्वे मिथुने । तत
एव मिथुनमित्येकवचनम् । अयमाशयः—ऋक्सामनी हि
वाक्प्राणसाध्ये । कर्माणि ऋक्सामसाध्यानि । कर्मसाध्याश्च
सर्वे कामाः । ततश्च सर्वकामावाप्तिमूलं वाक्प्राणावित्यागतम् ।
वाक्प्राणवर्क्सामानि चत्वार्योकार एकीभवन्तीति सर्वकामा-
वाप्तिसाधनमोकार इत्युद्गीथस्य भगवतो रसतमत्वमनया
श्रुत्या विचारितं व्यञ्जनया ॥ ५ ॥

सदृष्टान्तमोकारस्य सर्वकामप्राप्तिसाधनत्वं श्रुतिरेवाह—

**तदेतन्मिथुनमोमित्येतस्मिन्नक्षरे संसृ-
ज्यते यदा वै मिथुनौ समागच्छत
आपयतो वै तावन्योन्यस्य कामम् ॥ ६ ॥**

तदेतदित्यादि । तदेतद्वक्सामरूपेण परिणतं वाक्-
प्राणात्मकं मिथुनं युग्ममोमित्येतस्मिंश्चतुष्पादे भगवन्ना-
मन्यक्षरे नित्यवर्णे नित्यवर्णसमूहे वा संसृज्यते संयुक्तं
स्थितमस्ति । तस्मादेष ओंकारः सर्वकामावाप्तिसाधनं वेदि-
तव्यः । तत्र दृष्टान्तमाह—यदेति । लोके यदा मिथुनौ
मिथुनाङ्गभूतौ स्त्रीपुंसौ समागच्छतः संमिलतस्तदा ताव-
न्योन्यस्यैकैकस्य परस्परं कामं मनोरथानापद्यतः पूरयतः ।
वै तथाऽत्रापि ज्ञेयमित्यर्थः । यथा तयोर्मिलनं मनोरथपूरकं
भवति तथाऽत्राप्योङ्कारे वाक्प्राणयोः संसृष्टिः, सर्वकाम-
पूर्तिङ्करी भवतीत्यर्थः । तेन चोङ्कारोपासनं सर्वमनोरथ-
पूरकं सिद्धम् ।

तत्स्वयं स्वमुखेन श्रुतिराह—

आपयिता ह वै कामानां भवति य
एतदेवं विद्वानक्षरमुद्गीथमुपास्ते ॥७॥

आपयितेति । ह निश्चयेन वै तद्दृष्टान्तेन ज्ञातं भवति
यत्—यः कश्चन तदधिकारी, नतूद्गाता एवेत्यर्थः । एतदो-
ङ्कारमक्षरस्वरूपमेवं सर्वमनोरथदातृत्वेन विद्वान् जानन्नु-
द्गीथं भगवन्तमुपास्ते जपति ध्यायति च स हि कामानां
सर्वमनोरथानामापयिता । लुटो रूपम् । तेन प्राप्स्यति
प्रापयिष्यति चेत्यर्थः । अथवा तृजन्तत्वादस्तिनाऽन्वेयम् ॥७॥

समृद्धिगुणं चोङ्कारोपासनमित्याह—

तदा एतदनुज्ञाक्षरं यद्धि किंचानुजाना-
त्योमित्येव तदाहैषो एव समृद्धिर्यदनुज्ञा
समर्धयिता ह वै कामानां भवति य
एतदेवं विद्वानक्षरमुद्गीथमुपास्ते ॥८॥

तद्वेति—वा किंवा तदेतदोङ्कारोऽनुज्ञाक्षरं स्वेष्टमनो-
रथपूर्तिसम्पत्तिप्रत्युत्तरमस्ति । यत् यतो हि प्रसिद्धमिदं
यः कश्चन कस्यचित्किंचन प्रार्थनमनुजानाति स्वीकरोति
स एष तदा ‘ओं’ इत्याह एव कथयत्येव । तस्मादनु-
ज्ञारूपो यदोङ्काराक्षरं तत्सर्वकामसमृद्धिरूपमेव । यो ह
यश्चेत्यर्थः । एतदक्षरमोङ्काराक्षरमेवं सर्वसमर्धकत्वेन विद्वान्
जानन्नुद्गीथं भगवदभिन्नं न तूद्गीथावयवमुपास्ते वै निश्च-
येन स पुरुषः स्वस्य परस्य च कामानां समर्द्धयिता समृद्धि-
करो भवति ।

अत्र केचनोद्गीथमित्यस्योद्गीथावयवमित्यर्थं कुर्वन्ति तद-
सङ्गतमिव भाति । तथाहि—‘ओमित्युद्गायती’त्युपनिषत्प्रार-
म्भश्रुतावुद्गीथस्योङ्कारो नामेत्युक्तम् । ततश्च यथा नाम्नि गृहीते
वस्त्वेव गृहीतं भवति न तु तदवयवस्तथाऽत्राप्योङ्कारनाम्नो-
द्गीथ एव गृहीतो भवति न तूद्गीथावयवः । न हि कलश
इत्युक्ते कलशावयवः केनापि गृहीतो भवति तद्वत् ॥ ८ ॥

ओंकारवाच्यस्योद्गीथस्य सर्वकामसाधकत्वमेव समर्थयति
युक्त्यन्तरैः खण्डसमाप्तिपर्यन्तम्—

**तेनेयं त्रयी विद्या वर्तत ओमित्याश्रा-
वयत्योमिति शंसत्योमित्युद्गायत्येत-
स्यैवाक्षरस्यापचित्यै महिम्ना रसेन ॥ ९ ॥**

तेनेति । तेन पूर्वोक्तेनोमित्यक्षरेणेयमृगवेदादिलक्षणा
त्रयीविद्या वेदविद्या तत्प्रतिपाद्यं कर्म च वर्तते, स्वात्मानं
निर्वहतीत्यर्थः । कथं निर्वहति तदेव कथयति—ओमिति ।
ज्योतिष्टोमादावो‘मित्युद्गीथमध्वर्युराश्रावयति होता
चोमिति शंसत्युद्गाताऽप्योमित्युद्गायति । किमर्थं तदि-
त्याह—एतस्येति । तदाश्रावणशंसनोद्गानादिकं सर्वमे-
तस्याक्षरस्यैवापचित्यै पूजार्थं, माहात्म्यस्थापनाय भवतीति
यावत् । केन कारणेन माहात्म्यख्यापनं भवतीत्याह—महिम्ना
रसेनेति । महिम्ना ऋक्सामादिवाक्प्राणरूपमाहात्म्येन,
रसेन घृततिलयवादिरसनिष्पन्नेन हव्येन च । हेतुनेति
शेषः । अयमाशयः—वाक्प्राणरूपकर्मादिकारणरूपेणो-
कारेण यज्ञा निष्पादिता भवन्ति । यज्ञैरादित्यगृहीतैर्वृ-
ष्टिर्भवति । तथा च हव्यद्रव्याणि रसाश्च यागसाधनानि
भवन्ति । तैश्च पुनर्यज्ञाः सम्पाद्यन्त, एवंप्रकारेण त्रयीतत्प्र-
तिपाद्यकर्मनिर्वाहक ओंकारः । ततश्चोंकारस्य सर्वकामावा-

प्तिसाधकत्वमाश्रावणात् शंसनोद्गानादिभिः पूजा, माहात्म्य-
ख्यापनं, वा युक्तमेव । तथैव च स्मृतिः ‘तस्मादोमित्यु-
दाहृत्य यज्ञदानतपःक्रियाः । प्रवर्तन्ते विधानोक्ताः सततं
ब्रह्मत्वादिनाम्’ ॥ इति । ‘अग्नौ प्रास्ताऽऽहुतिः सम्यगा-
दित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः’ ॥
इति च ॥ ९ ॥

ननु न सर्व उद्गीथोंकाराक्षरस्वरूपविदो भवन्ति केचनैव
तद्विदो भवन्ति । तथा च ये न तद्विदस्तेषां कर्मणः फलं
कीदृग्भवतीत्याशङ्कायां निर्णयं वदन्ती श्रुतिरक्षरज्ञानस्य
सर्वकामाप्तिसाधकत्वं पुनः प्रपञ्चयति—

**तेनोभौ कुरुतो यश्चैतदेव वेद यश्च न
वेद । नाना तु विद्या चाविद्या च ।
यदेव विद्यया करोति श्रद्धयोपनिषदा
तदेव वीर्यवत्तरं भवतीति खल्वेतस्यैवा-
क्षरस्योपव्याख्यानं भवति ॥ १० ॥**

इति प्रथमाध्यायस्य प्रथमखण्डः ।

तेनोभाविति । तेन पूर्वोक्तमाहात्म्यवतोंकाराक्षरेण ।
तदुच्चारणपूर्वकमित्यर्थः । यश्चोंकाराक्षरज्ञातैतदोंकारमेवं
पूर्वोक्तप्रकारेण वेद जानाति, यश्चतद्विद्वानेतदोंकारमेवं
पूर्वोक्तप्रकारेण न वेद न जानाति, तावुभाबुद्गीथाक्षरस्वरू-

पविद्वांस्तदविद्वांश्च कुरुतः कर्म कुरुतः । तु किन्तु फलं तयोर्द्वयोर्भिन्नभिन्नं भवतीत्यर्थः । कर्मणः साधकबाधकसहकारिकारणानां बहुत्वात् । फलबहुत्वकारणान्येव निर्दिशति—
नानेति । विद्या च ज्ञानमपि नानाऽनेकप्रकारा । अविद्या च कामनाप्यनेकप्रकारा । यो यथाज्ञानेन यथाकामनया च कर्म करोति तस्य तथा तथा कर्मणः फलं भवतीत्यर्थः ।

अयं भावः—प्राधान्येन द्विविधं ज्ञानं, तज्ज्ञानं तत्त्वज्ञानं चेति । तज्ज्ञानं परब्रह्मज्ञानम् । तत्त्वज्ञानं च ब्रह्मप्रकारज्ञानम् । यथा हि सुवर्णज्ञानं सुवर्णप्रकारभूषणादिविज्ञानं च । तत्र यथा सुवर्णज्ञानं तज्ज्ञानं, सुवर्णप्रकारभूषणादिविज्ञानं च तत्त्वविज्ञानमेवमत्रापि परब्रह्मज्ञानं तज्ज्ञानं, जडजीवादियगद्विज्ञानं च तत्त्वविज्ञानम् । तत्त्वं नाम प्रकारः । तत्त्वानि हि जीवजडानि । एवं द्विप्रकारकं ज्ञानम् । अन्तर्ज्ञानानि तु बहूनि । न चात्र ब्रह्मणो निर्विशेषत्वान्निरवयवत्वाच्च तत्प्रकारत्वाभावः शङ्क्यः । तस्य श्रुतिषु सविशेषनिर्विशेषसावयवनिरवयोभयविधत्वस्वीकारादित्यन्यत्र विस्तरः । एवं विद्या (ज्ञानं) नाना । कामनाश्चान्तःकरणानां नानात्वान्नाना एव भवन्तीति सुस्पष्टम् । कर्मण उत्तममध्यहीनफलत्वे विभिन्नप्रकाराणि ज्ञानानि नानाप्रकाराः कामनाश्च कारणम् । यो हि यज्ञं तत्साधनानि तत्त्वानि मंत्रादींश्च ब्रह्मत्वेन विज्ञाय ब्रह्मकामनया कर्म करोति तस्योत्तमं कर्मणः फलं भवति । उत्तमत्वं ब्रह्मत्वम् । यश्च तं

तानि तांश्च देवान्तरत्वेन विज्ञाय शुद्धिकामनया तत्करोति तस्य मध्यमं फलम् । मध्यमत्वं देवान्तरसायुज्यम् । तथा च स्मृतिः ‘ब्रह्मैव तेन गन्तव्यं’ ‘देवान् देवयजो यान्ति’ । यश्चान्यथा करोति तस्य तत्कर्मणोऽन्यथा फलम् । एवं विद्याया अविद्यायाश्च नानात्वात्कर्मणोऽपि नानाफलम् ।

तत्र श्रुत्युक्तो निश्चयः क इति चेत्तत्राह—**यदेवेति । यदेव यत्कर्मैव विद्ययोर्दीर्घोकाराक्षराविज्ञानेन करोति, अजडया भक्त्या करोत्युपनिषदा वेदोक्तपदार्थयाथात्म्यज्ञानेन च करोति तदेव तत्कर्मैव वीर्यवत्तरमुत्तमफलजनकं भवति ।**

उपनिषदेत्यस्यायं भावः—वेदेहि ‘यूपः सूर्यः’ ‘ग्रावाणः प्लवन्ते’ ‘प्रजापतिरात्मनो वषामुदाखिदत्’ इत्यादिवाक्यानि श्रूयन्ते । तानि कैश्चन प्रमत्तप्रलपितमिति मत्वा त्यज्यन्ते । कैश्चित्तु स्वांशेऽप्रमाण्ये सत्यपि ‘विधिना त्वेकवाक्यत्वा’दिति न्यायेन स्तुत्यर्थत्वेन समुचितमहाक्यप्रामाण्येन प्रमाणतया गृह्यन्ते । तयोरुभयोरप्ययुक्तत्वमनौपनिषज्ज्ञानवत्त्वं च भाति । तथा हि—प्रथमानां मते सिद्धप्रमाणभावस्य वेदस्याप्रामाण्यस्वीकारादयुक्तत्वम् । एतेनैवानौपनिषज्ज्ञानवत्त्वं व्याख्यातम् । अपरेषां वेदविचारशालिनां मतेपि ‘ग्रावाणः प्लवन्ते’ इत्यादिवेदभागस्य विधिना सहैकवाक्यत्वात्तत्सहभावेनैव प्रामाण्ये सत्यपि स्वातन्त्र्येण स्वांशेऽप्रामाण्यस्याप्यगत्यापि स्वीकृतत्वात्तावद्वेदभागस्याप्राण्यापाताद-

युक्तत्वम् । कर्मण्यौपनिषज्ज्ञानसहकारित्वं चापेक्ष्यते । ‘स य इदमविद्वानग्निहोत्रं जुहोति ० यथाङ्गारानपोह्य भस्मनि जुहुयात्तादृक्स्यात्’ ‘अथ य एतदेवं विद्वानाग्निहोत्रं जुहोति तस्य सर्वेषु लोकेषु सर्वेषु भूतेषु सर्वेष्व्वात्मसु हुतं भवति’ इत्यादिश्रुतिभिस्त्वयव्यतिरेकाभ्यां कर्मण्यौपनिषज्ज्ञानसाहचर्यस्य कण्ठत एवोक्तत्वात् । तच्च तन्मते न स्वीक्रियते । किंच वेदे हि सर्वस्यापि वस्तुजातस्य ब्रह्मप्रकारत्वेन ब्रह्मत्वमुच्यते । एवं च सति कर्मण्यपि तत्तद्याज्ञिकपदार्थास्तथा मत्वा कर्म कृतं चेदौपनिषज्ज्ञानवत्त्वं स्यात् । तच्च तेषां न संभवति । एकेषां मते स्वतन्त्रस्य ब्रह्मणोऽस्वीकारात् । अग्रेषां च मते जगतो मिथ्यात्वस्वीकारात् । तस्माद्ये उपनिषदादिषु ब्रह्मत्वेनोक्तास्तत्तत्पदार्थास्तथैव मत्वा कर्म कुर्वन्ति तेषां तत्कृतं वीर्यवत्तरं भवतीत्युपतिषदेत्यस्य तात्पर्यार्थः ।

इति इत्यस्माद्धेतोः खलु निश्चयेन सर्वमेतस्यैवोद्गीथाक्षरस्य भगवन्नाम्न एवोपन्याख्यानं माहात्म्यख्यापनं भवति । एवमस्मिन्खण्डे प्रथमप्रकारोद्गीथोपासना प्रकाशिता ।

इति श्रीदेवर्षिरमानाथसूरिकृतौ भगवद्धर्मबोधभाष्ये

प्रथमाध्यायस्य प्रथमः खण्डः ।

अथ प्रथमाध्यायस्य द्वितीयः खण्डः ।

पूर्वखण्डे रसतमत्वसर्वकामाप्तिर्वर्तमानसमर्थकत्वगुणवदो-
काराक्षरोद्गीथस्योपासनमेकप्रकारकमुक्तम् । रसतम ओंकारः,
सर्वमनोरथपूरक ओंकारः, सर्वमनोरथसमर्थकश्चोकारः । एव-
मोंकारस्य गुणत्रयम् । स चोकारो वर्णोप्यक्षरकथनेन नित्य
इत्यपि सूचितम् । अक्षररूपत्वादोंकारो ब्रह्ममयः । अलौकि-
कशब्दराशेर्वेदस्य ब्रह्मरूपत्वादोंकारस्य च सर्ववेदमयत्वात् ।
अक्षररूपोप्योंकार उद्गीथरूपः । भगवन्नामत्वात् । उद्गीथो
नाम परत्वेन गीयमानो भगवान् । उत गीयतेऽसावुद्गीथः । तथा
च काठकश्रुत्यन्तरं ‘एतद्ध्येवाक्षरं ब्रह्म एतद्ध्येवाक्षरं परम्’ ।

तथा चाक्षरब्रह्मरूप ओंकारोरसतमत्वादिगुणत्रयविशिष्टो
भगवन्नामत्वेन भगवद्रूपोऽपि साधारणजनेन वर्ण इत्येव
विज्ञायतेऽज्ञानात् । तदज्ञानं तत्स्वरूपप्रकाशकेनाग्नेन
शास्त्रेणापनीयोकारस्योद्गीथाभेदभावनाध्यानजपरूपमुपासनं कर्त-
व्यमित्युक्तं पूर्वस्मिन्काण्डे । अथास्मिन्काण्डेऽध्यात्मादिभिन्न-
भिन्नप्रकारेणोद्गीथोपासनमुच्यते । तत्रावगमसारख्याय श्रुति-
राख्यायिकां विरचय्य तदुपदिशति—

देवसुरा ह वै यत्र संयेतिर उभये प्राजा-
पत्यास्तद्ध देवा उद्गीथमाजहुरनेनैनान-
भिभविष्याम इति ॥ १ ॥

देवासुरा इति । वस्तुनिरूपकं संग्रामरूपकमिदम् । देवादीनां त्रिविधरूपत्वाद्रूपान्तरेण संग्रामसंभवादस्य रूपकस्य नासत्यत्वम् । अन्यथा रूपकस्यासत्यत्वाद्देवस्यसत्यकल्पकत्वाऽपतिर्दुर्वारा स्यात् । अस्मिन्खण्डे प्रथमं प्राणरूपोद्गीथोपासनमुच्यते तस्यायमुपोद्घातः ।

देवासुरा देवाश्चासुराश्चोभये विभागद्वयविभक्ताः । दीव्यन्ति द्योतन्त इति देवा इन्द्रिवृत्तयः आध्यात्मिकाः । इन्द्रियाधिष्ठातारः प्रसिद्धा इन्द्रादयोऽत्राधिदैविका देवा न ग्राह्याः । अध्यात्मप्रकरणत्वादस्य खण्डस्य । तथा चाग्रे श्रुतां **‘चित्यध्यात्म’**मिति वक्ष्यते । तस्मादत्र देवशब्देनेन्द्रिवृत्तयः सत्त्वप्रधाना ग्राह्याः । असुषु प्राणनिमित्तं सर्वविषयेषु विविधं रमन्त इत्यसुरा अपि तमःप्रधाना इन्द्रिवृत्तय एव । सात्विकेन्द्रिवृत्तयः शास्त्रोक्तसन्मार्गगामिन्य इति देवा उच्यते । तामसाश्चेन्द्रिवृत्तयः शास्त्रोक्तसन्मार्गविमुखा इत्यसुरा उच्यन्ते । त उभये देवासुराः । ह ऐतिह्ये । इतिहासोयमित्यर्थः । वै निश्चयः । नायमसत्य इतिहास इत्यर्थः । रूपान्तरेण प्राग्जातत्वात् । सम्प्रत्यपि च प्रतिदिनं सदसद्बृत्तीनां सदसत्कार्यनिमित्तं परस्परयराभवरूपसंग्रामस्यानुभूयमानत्वात् । यत्र विजयनिमित्तं, **संयेतिरे** संग्रामं चक्रिरे । इन्द्रियाणां मनसश्च सत्योऽसत्यश्च बह्व्यो वृत्तयो भवन्ति, ताः प्रतिदिनं सदसत्कार्येषु परस्परमेकैकासां पराभवाय यत्नं

कुर्वन्तीत्ययं संग्रामः सृष्ट्यारम्भत एव प्रारब्ध इति सम्पिण्डितोऽर्थः ।

त उभये द्विविधविभागविभक्ता अपि, प्राजापत्याः प्रजापतेरात्मभवाः । ह इति हेतोः, तत् तत्र उभयविधेषु, देवा द्योतनशीला इन्द्रियवृत्तय, उद्गीथमोकारमाजहुः । उद्गीयत उद्गात्रेत्युद्गीथोऽङ्कारः । तदुपलक्षितमौद्गातृकर्मात्रोद्गीथशब्देनोच्यते । परं तस्य केवलस्य कर्तुमशक्यत्वादुद्गीथशब्देन यज्ञ उच्यते । तत्र देवा उद्गीथोपासनरूपयज्ञमकार्षुरित्यर्थः ।

पुरुषो ह्यक्षररूपत्वात्प्राजापतिरुच्यते । यद्यपि वृत्तयो न पुरुषोपादानां किन्तु मानस्य एव तथापि मनसि तद्वृत्तिषु च पुरुषस्य ‘मम मनः’ ममेयं ‘मनोवृत्ति’रित्याद्यभिमानवत्त्वात्तदीया उच्यन्ते । तस्मादेवाऽत्र वृत्तयः प्राजापत्यमभ्युक्त्युक्ताः । उभयेषां प्राजापत्यकथनात्परस्पराभिभवसामर्थ्यमपि द्योत्यते । समसामर्थ्यवत्त्वात् । तेषु देवा बुद्धिमन्तोऽसुरपराभवसामर्थ्यप्राप्त्यै उद्गीथं यज्ञरूपमुद्गीथोपासनं चक्रुः ।

अयं भावः—विशुद्धो हि प्राणो भगवद्विभूतिरूपः विशुद्धप्रणविज्ञानं भगवद्विज्ञानस्य साधनरूपमिति तत्पुरुषस्य कर्तव्यम् । वृत्तीनां विषयसामुख्येन प्राणस्याशुद्धिर्भवति । विषयवैमुख्येन च प्राणशुद्धिर्भवति । विषयवैमुख्येन प्राणशुद्धिर्विधेया पुरुषेण । वृत्तीनां विषयसामुख्यमधर्मः । वृत्तीनां विषयवैमुख्यं च धर्मः । धर्म एव च यज्ञ उच्यते । तथा च

स्मृतिः 'एवं बहुविधा यज्ञा वितता ब्रह्मणो मुख' इति । धर्मश्च भगवद्रूप इति श्रुतिरुद्गीथशब्देनाऽत्र यज्ञरूपधर्ममाहरणविषयमाहोद्गीथमाजहुरित्यनेन । कस्मै प्रयोजनायोद्गीथमाजहुरित्याशङ्कयामाह—अनेनेत्यादि । एतान् असुराननेनोद्गीथप्राणोपासनेन अभिभविष्यामो जेष्याम इति प्रयोजनायेत्यर्थः ॥ १ ॥

मुख्यप्राणरूपोद्गीथोपासनाहरणप्रकारं दर्शयितुं पूर्वमन्ये षामिन्द्रियादीनां परीक्षामाह—

ते ह नासिक्यं प्राणमुद्गीथमुपासांच क्रिरे
तं हासुराः पाप्मना विविधुस्तस्मात्ते-
नोभयं जिघ्रति सुरभि च दुर्गन्धि च
पाप्मना ह्येष विद्ध इति ॥ २ ॥

ते हेति । ते देवाः सात्विकेन्द्रियवृत्तय इत्यर्थः । ह प्रसिद्धमिदं श्रुत्यन्तरे पुराणादौ चेत्यर्थः । नासिक्यं नासिकास्थं प्राणं घ्राणरूपमुद्गीथमुद्गीथकर्तारमुपासांच क्रिरे । हृदिन्द्रियस्थस्य प्राणस्योद्गीथमुद्रातुरुद्गीथदृष्ट्योपासनामकार्षुरित्यर्थः । दशविधा हि प्राणा भवन्ति । सर्वत्र पुरुषचैतन्यं व्याप्तम् । चैतन्यंव्याप्तत्वादेव च घ्राणमुद्गीथकर्तृत्वेनोक्तम् । तं ह एवंपेण प्रकाशस्वभावेन्द्रियवृत्तिभिराश्रितमुपाश्रितं च घ्राणप्राणभ-
सुराः सन्मार्गानुगतेन्द्रियवृत्युत्कर्षमसहमानाः स्वाभाविक्य-

स्तमःप्रधाना इन्द्रियवृत्तयः प्रपाप्मनाऽऽसक्तयाऽभिमानेन, गर्धारूपेण वाऽधर्मेण विविधुः । तदिन्द्रियं गन्धग्रहणाभिमानिनं गन्धग्रहणासक्तं वा चक्रुरित्यर्थः । तस्माद्धेतोस्तेन पाप्मना हेतुनेत्यर्थः । स घ्राणप्राणदेव उभयं उभयात्मकं सुरभि दुर्गन्धि च जिघ्रति । सुन्दरगन्धं दुर्गन्धं च गृह्णातीत्यर्थः ।

ननु पापसंयुक्तत्वाद्धेतोर्घ्राणस्य दुर्गन्धग्राहकता युक्ता सुरभिग्राहकतात्वपापविद्धत्वात्कथमत्रोक्ता ? तेन चोभयशब्दप्रयोगोप्यनुचित इति चेदयं भावः—

विषयेष्वत्यासक्तिरभिमानं वा पाप्मा न तु शास्त्रानुसारिविषयग्रहणमात्रम् । 'धर्माविरुद्धो भूतेषु कामोस्मि भरतर्षभेति' स्मृतेः । यः पुरुषः सुरभिपदार्थेऽपि गर्धामभिमानं वा करोति पाप्मयुक्त एव भवति सः । ततश्च गर्धामिमाने एवोद्दिष्ट्याऽत्र सुरभिग्रहणमुभयशब्दप्रयोगश्च कृत इत्यदोषः । अत एव वाजसनेयके 'यदेवेदमप्रतिरूपं जिघ्रति स एव स पाप्मा' इति श्रुतिः । यस्य यस्य घ्रातुरिदिमिन्द्रियं यदाऽननुरूपं विप्रतिषिद्धं जिघ्रति गन्धं गृह्णाति स स एव घ्राता पापसंयुक्तो भवतीति तदर्थः । अननुरूपग्रहणं चात्र साभिमानं सगर्धं वा । एवं चात्राप्यननुरूपसुरभिग्रहणसंभावनयैव सुरभिग्रहणमुभयशब्दप्रयोगश्च ।

कुतोह्यमुद्रातृत्वेनोक्तो घ्राणप्राणः सुरभिं दुर्गन्धं च गृह्णातीत्याशङ्कायां स्पष्टयति—पाप्मना ह्येष विद्ध इति ।

हि यतः कारणादेष सचैतन्यो घ्राणेन्द्रियप्राणः पाप्मना-
ऽभिमानेन गर्धया च विद्धः संसृष्ट इति । एवं परीक्ष्य परि-
त्यक्त इति तात्पर्यम् । सैषा परीक्षा परित्यागश्चैष मुख्य-
प्राणोपासनापरिशोधनायैवेति ज्ञातव्यम् ॥ २ ॥

अपरपरीक्षणमाह—

अथ ह वाचमुद्गीथमुपासांचक्रिरे तां
हासुराः पाप्मना विविधुस्तस्मात्तेनोभयं
भयं वदति सत्यं चानृतं च पाप्मना
ह्येषा विद्धा ॥ ३ ॥

अथ हेत्यादि । अथ ह तदनन्तरं पूर्वोक्ता देवा वाचं
वाग्धिष्ठातृदेवतां तदिन्द्रियस्थं प्राणमुद्गीथोदातारमुद्गीथ-
दृष्ट्योपासांचक्रिरे । तं ह तमप्यसुरा पूर्वोक्तेन्द्रियवृत्तयः
पाप्मनाऽभिमानेन गर्धया च विविधुः संसृष्टं चक्रुः । तस्मा-
द्धेतोस्तद्वेवता, तथा पापविद्धया वाचोभयं सत्यमनृतं च
वदति । हि यतः कारणादेषा वाक् पाप्मना विद्धा । अत्रा-
प्यनुरूपसत्यस्यैव ग्रहणं न तु विशुद्धसत्यस्य । तेन चोभ-
यशब्दप्रयोगोपि न व्यर्थः । धर्मानाशफलकत्वं सत्यस्याननु-
रूपत्वम् ॥ ३ ॥

अथ ह चक्षुरुद्गीथमुपासांचक्रिरे तद्धा-
सुराः पाप्मना विविधुस्तस्मात्तेनोभयं

पश्यति दर्शनीयं चादर्शनीयं च पाप्मना
ह्येतद्विद्धम् ॥ ४ ॥

अथ ह चक्षुरित्यादि । पूर्ववत् । अत्राभिमानगर्धा-
हेतुकं दर्शनीयग्रहणमुभयप्रयोगश्च ॥ ४ ॥

अथ ह श्रोत्रमुद्गीथमुपासांचक्रिरे तद्धा-
सुराः पाप्मना विविधुस्तस्मात्तेनोभयं
शृणोति श्रवणीयं चाश्रवणीयं च
पाप्मना ह्येतद्विद्धम् ॥ ५ ॥

अथ ह श्रोत्रमित्यादि । पूर्ववत् । अत्राप्यभिमान-
गर्धाहेतुकं श्रवणीयग्रहणमुभयप्रयोगश्च ॥ ५ ॥

अथ ह मन उद्गीथमुपासांचक्रिरे तद्धा-
सुराः पाप्मना विविधुस्तस्मात्तेनोभयं
संकल्पयते संकल्पनीयं चासंकल्पनीयं
च पाप्मना ह्येतद्विद्धम् ॥ ६ ॥

अथ ह मन इत्यादि । पूर्ववत् । अत्राप्यभिमानग-
र्धाहेतुकं संकल्पनीयग्रहणमुभयशब्दश्च । एतेनानुक्ता अपि
रसनत्वक्पाणिपादादयो देवा व्याख्याताः । तथा चोक्तं
श्रुत्यन्तरे 'एवमु खल्वेता देवताः पाप्मभि'रित्यादि बृह-
दारण्यके ॥ ६ ॥

एवं परीक्ष्योपासनाप्रधानविषयं मुख्यप्राणमाह—

अथ ह य एवायं मुख्यः प्राणस्तमुद्गी-
थमुपासांचक्रिरे त ५ हासुरा ऋत्वा
विदध्वंसुर्यथाश्मानमाखणमृत्वा विध्वं-
सेत ॥ ७ ॥

अथ हेति । अथ ह तदनन्तरं, प्राणादिदेवान्परीक्ष्या-
सुरविद्धत्वात्तरित्यागानन्तरमित्यर्थः । पूर्वोक्ता देवाः, य
एव वेदप्रसिद्धोऽयं प्रत्यक्षे वर्तमानः श्वासरूपो लोकप्रसिद्धो
मुखे भवो मुख्यः प्राणो देव उद्गीथोद्गाता, तमुद्गीथ-
मुद्गीथज्ञानेनोपासांचक्रिरे । प्राणो ह्युद्गीथोद्गाता । प्राण-
स्यैवोद्गानसामर्थ्यं नान्यस्य । तमेतं प्राणं सर्वे देवा उद्गीथं
विज्ञायोपासनांचक्रुरित्यर्थः । उपासनार्थः पूर्वमुक्त एव ।
तं ह तमप्यसुराः परोत्कर्षासहिष्णवः पूर्वोक्ताः ऋत्वा
प्राप्य विदध्वंसुः । आसुरत्ववेधनायासुराः प्राणमागताः
किन्त्वागत्यापि तत्सामर्थ्येन तस्य हानिमकृत्वा स्वयमेव विध्वंसं
प्रापुरित्यर्थः । तत्र दृष्टान्तमाह—यथेति । यथाऽऽखणं,
आ ईषदपि टङ्कादिभिः खनितुमशक्यस्तमाखणं वज्रकल्प-
मश्मानं प्रस्तरं लोष्टमिष्टका पांसुपिण्डो वा ऋत्वा प्राप्य
तत्संयोगं लब्ध्वा, विध्वंसेत स्वयमेव विध्वंसं प्राप्नुयात्तथै-
तेऽप्यसुराः प्राणमाहात्म्यविनाशायागताः स्वयमेव विनेशु-

रित्यर्थः । 'यथाऽश्मानमृत्वा लोष्टो विध्वंसेते'ति बृहदा-
रण्यकश्रुतिदृष्टान्तेनात्राऽपि लोष्टग्रहणम् ॥ ७ ॥

न केवलं मुख्यप्राणोपासनकर्तव्येवासुर्याक्रमणमकिञ्चित्करं
किन्तु यः प्राणमेतमेवं वेत्ता तस्मिन्नप्यसुराक्रमणं न भव-
तीत्याह—

एवं यथाऽश्मानमाखणमृत्वा विध्वंसत
एव ५ हैव स विध्वंसत य एवंविदि
पापं कामयते यश्चैनमभिदासति स
एषोऽश्माखणः ॥ ८ ॥

एवमिति । एवं एवंप्रकारेण प्राणोऽयं शुद्धिपरीक्षा-
मुत्तीर्ण इत्युक्तमित्यर्थः । तथा च यः खल्वेवंविदि पूर्वो-
क्तप्रकारेण मुख्यप्राणमुद्गीथाभिन्नविदुषि पापमयोग्यमाचरणं
कामयते चिकीर्षति । किं च यश्च योऽपि जन एतमेतद्गु-
णकप्राणविदमभिदासति हिनस्ति ताडनादिकं वां करोति
स एव जनो यथा येन प्रकारेणाखणं दृढतममश्मानमृत्वा
प्राप्य लोष्टादिकमकिञ्चित्करं वस्तु विध्वंसते विनश्यत्येवं
तेनैव प्रकारेण ह निश्चितं स एव सोऽपि स्वयं विध्वंसते
विनश्यति । कुत इति चेत्स एषोऽश्माखण इति । यतः
कारणात्स एव पूर्वोक्तगुणविशिष्टः प्राणवेत्ताऽश्माखण इव
दृढतमोऽधृष्य इत्यर्थः ।

ननु नासिक्यमुख्यप्राणयोरुभयोर्वाय्वात्मकत्वे समानेऽपि तयोरेकः पाप्मना विद्धोऽपरः कथं न विद्ध इति शङ्क्यम् । स्थानकरणवैगुण्यवैगुण्ययोस्तत्र हेतुत्वात् । वर्तते हि प्राणप्राणस्य दोषवत्स्थानकरणवैगुण्यम् । मुख्यप्राणस्य तु तदुभयं नास्ति । आसन्यस्य भगवतो बलवतः प्राणदेवतात्वात् । अश्विनोश्चा- बलवतोर्ग्राणाधिष्ठातृत्वात् । दृश्यते हि खङ्गादिषु स्थानक- रणवैगुण्यवैगुण्यम् । यथा खलु वीरविदुषो हस्ते खङ्गं फलं दर्शयति न तथाऽवीरस्याविदुषो हस्ते ॥ ८ ॥

न केवलमप्रधृष्यतामात्रगुणकोयं मुख्यः प्राणः किन्त्व- स्मिन्नन्येऽपि भगवद्गुणा वर्तन्त इत्याह—

**नैवेतेन सुरभि न दुर्गन्धि विजानात्य-
पहतपाप्मा ह्येष तेन यदश्नाति यत्पि-
बति । तेनेतरान्प्राणानवति । एतमु
एवाऽन्ततोऽवित्त्वोत्क्रामति व्याददात्ये-
वान्तत इति ॥ ९ ॥**

नैवेत्यादि । मुख्यप्राणोयमसुरैरनाक्रान्त इत्येवैतेन प्राणेन नैव सुरभि सुगन्धं दुर्गन्धि दुर्गन्धं च विजानाति परीक्षते । पुरुष इति शेषः । अपरं गुणमाह—अपहतपाप्मा ह्येषः । हि यतःकारणादेष प्राणोऽसुरैः पाप्मनाऽस्पृष्टस्त- स्मादपहतोऽपगतो न वर्तते पाप्मा यस्मिन्सोऽपहतपाप्मा

तेन । न तु सतोऽपनयनं इति गम्यते । तेन च पूर्वत एवायं विशुद्ध इत्यर्थः । यथा भगवान्सर्वरक्षकस्तथाऽयमपि स्वप- रिकररक्षक इति निरूपयति—तेनेति । तेन मुख्यप्राणेन जीवो यदन्नाद्यश्नाति यत्पेयादि पिबति तेनाशनेन पानेन च न केवलमात्मानमेव विभर्ति किन्त्वितरान्प्राणा- न्प्राणादीन्द्रियस्थानुपलक्षणयेन्द्रियाण्यप्यवति रक्षति । मुख्याशितपीताभ्यामेवेतरे प्राणास्तानीन्द्रियाणि च रक्षयन्त इत्येव स्पष्टयति—एतमित्यादि । एतं मुख्यप्राणं तदशि- तपीतं चान्ततो मरणावस्थायामवित्त्वाऽलब्ध्वेतरः प्राणे- न्द्रियसमुदाय उत्क्रामति प्रयाति । मरणावस्थायां हि मुख्यप्राणोऽशनपानादि मुञ्चति । ततश्च तदशनपानाभ्यां जीवन्तीतरे प्राणाः, जीवन्ति चेन्द्रियाणि । तदुभयमल- ब्ध्वोद्गच्छन्तीति लोकप्रत्यक्षमेतत् । तदुत्क्रमणलक्षणमेवो- द्घाटयति—व्याददात्येवान्त इति । अन्ततो मरणसमये मुखविवारो भवत्येवेत्यर्थः । मुखविवार एवामुख्यप्राणाना- मन्नाद्यलाभादुत्क्रान्तौ लिङ्गम् ॥ ९ ॥

विशुद्धपहतपाप्मत्वरक्षकत्वादिगुणविशिष्टमुख्यप्राणोद्गा- तृरूपोद्गतिर्थाकाराक्षरोपासनोक्ता । इदानीमांगिरसबार्हस्पत्या- यास्यगुणत्रयप्रकाशनार्थमुपासनान्तरमाह—

**तश्चाङ्गिर उद्गीथमुपासां चक्र एतमु
एवाङ्गिरसं मन्यतेऽङ्गानां यदसः ॥१०॥**

तं हेति । अङ्गिरोबृहस्पत्यायास्यनामानो वेदद्रष्टारः प्राणोद्गीथोपासका ऋषयः । प्राणश्चोद्गीथदृष्ट्योपास्यः । ततश्च 'प्राणो ह पिता प्राणो ह माता' इतिवदुपास्योपासकाऽभेददृष्ट्येव वर्णयति श्रुतिः । तं मुख्यं प्राणमङ्गिरा ऋषिरङ्गिरोगुणकमुद्गीथोकाराक्षरमुपासांचक्रे । उ वितर्के । एवं हि तर्को यदेतमाङ्गिरसगुणविशिष्टं प्राणमेव तद्विद आङ्गिरसं मन्यन्तेऽवगच्छन्ति । यत् यस्मात्कारणात्प्राणो-
ज्ज्ञानां रसो जीवनप्रदः । अज्ञानामयमाङ्गी, आङ्गी चासौ रसश्चेत्याङ्गिरस इति व्युत्पत्त्याऽप्यभेद इव दृश्यते । प्राणो ह्यज्ञानां रस इव जीवनप्रद इत्याङ्गिरसः कथ्यते ॥ १० ॥

द्वितीयगुणमाह—

तेन तं हाऽऽयास्य उद्गीथमुपासांचक्रे
एतमु एवाऽऽयास्यं मन्यन्त आस्याद्य-
दयते ॥ १२ ॥

तेनेति । तेन हेतुना तं ह प्राणमेवायास्यस्तन्नामा-
ऋषिरुद्गीथमुपासांचक्रे । पूर्ववत् । एतमु एव प्राणमेव
विद्वांसं आयास्यं मन्यन्ते । यत् यदयं प्राणोप्यास्यान्मुखा-
दयते गच्छत्यागच्छति चेति । तथा च बलप्रदत्वाद्रक्षकत्वा-
जीवनप्रदत्वात्प्राणोपासनाऽवश्यमनुष्ठेयेति श्रुतितात्पर्यम् १२

न केवलमाङ्गिरसादय एवैतं प्राणमुपासांचकुरपरेपि प्रधाना
विद्वांसस्तथा चक्रुरिति विशेषतः शिष्टसम्मतिं दर्शयति—

तेन तं ह बको दाल्भ्यो विदांचकार ।
सह नैमिशीयानामुद्गाता बभूव सह
स्मैभ्यः कामानागायति ॥ १३ ॥

तेनेति । येन कारणेनैते तमुपासन्त तेन ह तेनैव हेतुना
तं प्राणमेतं दाल्भ्यस्यर्षेर्गोत्रजो बको नामर्षिर्यथोक्तगुणं
प्राणं विदांचकार विज्ञातवान् । प्राणमुद्गीथत्वेनोपा-
सांचक्रे इत्यर्थः । तदुपासनया प्राप्तप्रधानाधिकारः स ह
दाल्भ्य एव बकर्षिर्नैमिशीयानां नैमिशक्षेत्रस्थितानां याज्ञिकानां
मध्य उद्गाता सामव्याख्याता बभूव । स बकर्षिः ह तेनैव साम-
र्थ्येनैभ्यः शौनकादिभ्यः कामानागायति सर्वमनोरथान्पूरयती-
त्यर्थः । तत्कामाननतिक्रम्य भगवद्गुणगानं करोतीत्यर्थः ।
स्मेति पूर्वेतिहासं द्योतयति ॥ १३ ॥

इदानीमपि तस्य तथा सामर्थ्यं भवति योऽसावेतद्गुण-
मेतं प्राणमुद्गीथमुपास्त इत्याह—

आगाता ह वै कामानां भवति य एत-
देवं विद्वानक्षरमुद्गीथमुपास्त इत्य-
ध्यात्मम् ॥ १४ ॥

ह वै निश्चप्रचमिदं यत् यः खल्वन्योपि जन एतत्प्रकर-
णोक्तमोकाराक्षरमुद्गीथप्राणमेवं विद्वान् पूर्वोक्तगुणैर्विशिष्टत्वेन
विज्ञायोपास्ते स हि कामानामागता सर्वेषां सर्वमनोरथ-
पूरयिताऽप्रतिबन्धं सामोद्गाता च भवतीत्यर्थः । इति एवं
प्रकारेणाध्यात्मप्रकरणमुक्तम् । आत्मा शरीरं शरीरस्थितो
जीवो वा तमधिकृत्योक्तं शास्त्रमध्यात्मम् । प्राणः सचैतन्य
ओंकारोद्गीथः उपासितव्य इत्येतस्मिन्प्रकरणे उक्तमित्येत्प्रक-
रणमध्यात्ममुच्यते तच्च समाप्तमित्यर्थः । कर्मानुगतोपासना-
कथिता । इतः परखण्डेऽधिदैवतप्रकरणे ज्ञानानुगतोपासना-
वक्ष्यते ॥ १४ ॥

इति श्रीदेवर्षिरमानाथसूरिकृतौ भगवद्भर्मबोधभाष्ये
द्वितीयः खण्डः ।

अथ प्रथमाध्यायस्य तृतीयः खण्डः ।

कर्माङ्गमुपासनमुक्तं पूर्वखण्डे सम्प्रत्यस्मिन्खण्डे ज्ञानभ-
क्त्यङ्गमादित्योपासनमुच्यते सर्वत्र ब्रह्मदृष्ट्यर्थं भक्त्यर्थं च—

अथाधिदैवतं, य एवासौ तपति तमुद्गी-
थमुपासीतोद्यन्वा एष प्रजाभ्य उद्गा-
यति उद्यंस्तमोभयमपहन्त्यपहन्ता ह वै
भयस्य तमसो भवति य एवं वेद ॥ १ ॥

अथेति । अथाऽध्यात्मकथनानन्तरमधिदैवतमुपासनमुच्यत
इति शेषः । देवता भगवदङ्गानि तदन्तःस्थं चाऽधिकृत्योक्तं
यत्प्रकरणं तदधिदैवतम् । सूर्यादयो देवा परब्रह्मणोऽङ्गानि ।
अङ्गत्वादेव च तद्रूपाणि । मूढमतयस्तेष्वन्यबुद्धिं कृत्वा
प्रवर्तन्ते । सा च बुद्धिरेतेन शास्त्रेणापनीय सूर्यादयो ब्रह्मा-
ङ्गत्वाद्भगवद्रूपा भगवत्त्वेनोपास्या इत्युच्यते श्रुत्याऽनया ।

कथमिति चेदेवं—य एव प्रत्यक्षं दृश्यमानः प्रसिद्धोऽसा-
वपरत्र लोके वर्तमानः सूर्यस्तपति प्रकाशते, तमेतं सूर्यमु-
द्गीथमुद्गीथदृष्ट्योपासीत । भगवन्तं यथा जपपूजनप्रह्वी-
भावादिना सत्करोति, तथाऽऽदित्यमपि तैरेव साधनैः
सत्कुर्यादित्यर्थः । ननुद्गीथादित्ययोः किं साम्यं तत्राह—

उद्यन् उदयं गच्छन्नेष आदित्यः प्रजाभ्य उद्रायत्युप-
करोति । 'अथात्मनेऽन्नमागायेदिति' श्रुत्योद्गातुरन्नार्थमा-
गानं श्रूयते । तेन चोद्गाता यजमानस्योपकरोति तथाऽयमपि
सूर्यः प्रत्यहमुदयं प्राप्नोऽन्नपाकादिना प्रजानामुपकरोतीत्येषो-
दय एवैतस्योद्गानमिति भावः । आदित्योद्गीथोपासनस्य फल-
माह-उद्यन्नुदयं प्राप्नोऽसावादित्यस्तमो नैशमन्धिकारं तदुद्भवं
भयं चापहन्ति दूरीकरोति । न केवलं तदुपासिता एव
किन्तु य एव योऽपि तमादित्यमेवं तमोभयनाशकत्वादि-
गुणकं वेद जानाति सोऽपि ह वै निश्चयेन प्रजानामात्मनश्च
भयस्य संसारकृतस्य, तमसश्चाज्ञानस्यापहन्ता नाशको भव-
तीति महाफलमिदमादित्योद्गीथोपासनम् ॥ १ ॥

अध्यात्माधिदैवतप्राणादित्योपासनयोर्देहाकाशरूपस्थानभे-
दान्नेद इव लक्ष्यते । तं भेदं निवारयन्ती श्रुतिर्द्वयोर्वस्तुत
ऐक्यमिति निरूपयति—

समान एवायं चासौ चोष्णोऽथमुष्णो-
ऽसौ स्वर इतीममाचक्षते स्वर इति
प्रत्यास्वर इत्यमुं तस्माद्वा एतमिम-
ममुं चोद्गीथमुपासीत ॥ २ ॥

समान इति । उ विचारनिश्चितोऽयं विषयो यदयं
देहस्थः प्राणोऽसौ चाकाशे वर्तमानः सूर्यः, समानस्तुल्य

एव । पूर्वोक्त आध्यात्मिकः प्राणपदार्थोऽसावाधिदैवतं
च सूर्यः द्वावपि तुल्यावित्यर्थः । सूर्येण प्राणः प्राणेन सूर्यश्च
समान इति भावः । कथमिति चेत्—अयं प्राण उष्णस्तै-
जसः । असौ च सूर्योऽप्युष्णस्तेजोनिधिरिति द्वयोर्न वस्तु-
भेदः । नामभेदोपि नास्तीत्याह—इमं प्राणं स्वर इत्याचक्षते
तद्विदः कथयन्ति । स्वरति गच्छतीति स्वरः । प्राणापा-
नादिरूपेणात्र प्राणो हि देहाद्देहान्तरं च गच्छति । अमुं
चादित्यमपि विद्वांसः प्रत्यास्वर इत्याचक्षते कथयन्ति ।
प्रत्यास्वरति प्रत्यागच्छतीति प्रत्यास्वरः । सूर्यो हि यत्रैवास्तं
गच्छति तत्रैव पुनः प्रत्यागच्छतीति प्रत्यास्वरः कथ्यते ।
सूर्यस्य देवतात्वाद्विशेष एवायं न वस्तुभेदः । गमागमयो-
र्गतिरूपत्वादेकताया उभयत्र वर्तमानत्वात् । तस्मात् प्राणा-
दित्ययोर्गुणनामभ्यां समानत्वादेतं शरीरस्थमिमं प्राणममुं
व्योम्नि वर्तमानमादित्यं चोद्गीथमुपासीत । तयोर्भगवद्दृष्ट्यो-
पासनं युक्तमिति भावः ॥ २ ॥

प्रकारान्तरेणोपासनमुच्यते—

अथ खलु व्यानमेवोद्गीथमुपासीत यद्वै
प्राणिति स प्राणो यदपानिति सोऽपा-
नोऽथ यः प्राणापानयोः सन्धिः स
व्यानो यो व्यानः सा वाक् तस्मादप्रा-
णन्नपानन्वाचमभिव्याहरति ॥३॥

अथेति । अथाऽनन्तरम् । भिन्नोऽयं प्रक्रम इत्यर्थः ।
 व्यानोद्गीथोपासनायाः प्रस्तुतत्वात् । एतत्खण्डस्य प्रथमपर्या-
 येणाधिदैवतमादित्योपासनमुक्तम् । द्वितीयेन तेनाध्यात्मा-
 धिदैवतप्राणादित्ययोरैक्यम् । अनेन पुनःपर्यायेण प्राणस्थैव
 वृत्तिविशेषस्य व्यानस्योपासनमुच्यतेऽध्यात्माधिदैवतयोरैक्य-
 द्योतनाय । खलु जिज्ञासायाम् । इदमत्र श्रुतिध्रियेण विचार्यत
 इत्यर्थः । व्यानं प्राणवृत्तिविशेषमुद्गीथमुपासीत । व्यानस्य
 भगवद्दृष्ट्या यथानुरूपमुपासनं कर्तव्यमित्यर्थः । व्याननिरू-
 पणार्थं प्राणापानयोः स्वरूपं निरूपयति—त्रै प्रत्यक्षेणेदं निश्ची-
 यते यत्प्राणिति प्रकर्षेणानिति श्वासमन्तर्नयति स प्रसिद्धः
 प्राणः । यत् यच्चापानिति विरुद्धमिति वायुं बहिर्निःसारयति
 सोऽपानः । अथ प्रतिज्ञैषा । निश्चय इत्यर्थः । प्राणापानयो-
 र्मुखनासिकाभ्यां वायुग्रहणनिःसारणयोर्यः संधिर्यामध्यावस्था
 प्राणस्य वृत्तिविशेषः स व्यानः । यो हि व्यानः स एव वाक् ।
 व्यानेन हि वाक् जन्यते यस्मात्तस्माल्लोकोऽप्राणन्प्राणव्यापारम-
 कुर्वन्नपानन्नपानव्यापारमकुर्वन्नभिव्याहरति वदति । एतेन
 प्राणवृत्तिविशेषस्य व्यानस्याऽऽदित्यतौल्यमुक्तं भवति ॥३॥

वागृक्साम्नामुद्गीथत्वं निगमयति—

या वाक्सर्क्तस्मादप्राणन्नपानन्नृचम-
 भिव्याहरति यर्क्तसाम तस्मादप्राणन्न-

नपानन्साम गायति यत्साम स उद्गी-
 थस्तस्मादप्राणन्नपानन्नृद्रायति ॥४॥

येति । या वाक् सा ऋक् । ऋचां वाग्विशेषत्वात् ।
 तां ऋचमपि प्राणापानव्यवहारमकुर्वन्व्यानेनैव व्याहरति ।
 या च ऋक्, तदेव साम ऋचां गानम् । स्वरमात्रभेदात् ।
 तत्सामादि तथैव प्राणापानव्यवहारमकुर्वन्व्यानेनैव व्याहरति ।
 यत्साम तदेवोद्गीथः । यथा ओमित्युद्गीथः, उद्गीयते, तथा
 सामापि उद्गीयत इति तदुद्गीथः । उद्गीथमपि तथैवोद्गाता
 व्यानेनैवोद्गायति । तस्माद्वागादीन्युद्गीथः ॥ ४ ॥

वाचो व्याहरणं व्यानकार्यमेव न प्राणापानयोरित्युक्तम् ।
 अन्यान्यपि सामर्थ्यसाध्यानि कार्याणि व्यानकार्याणीत्याह—

अतो यान्यन्यानि वीर्यवन्ति कर्माणि
 यथाग्नेर्मन्थनमाजेः सरणं दृढस्य धनुष
 आयमनमप्रमाणन्नपानन्स्तानि करो-
 त्येतस्य हेतोर्व्यानमेवोद्गीथमुपास्ते ॥५॥

अतो व्याहरणरूपात्कार्याद्यान्वयान्यपराणि वीर्य-
 वन्ति सामर्थ्यसाध्यानि कर्माणि कार्याणि तान्यप्राणन्न-
 पानन्नकरोति प्राणापानव्यवहारमकुर्वन्केवलव्यानेनैव करोति ।
 प्राणवायोरन्तःकर्षणसमये न कर्तुं शक्नोति, न वा बहिर्निः-

सारणसमये कर्तुं शक्नोति । केवलं तु तयोर्मध्यावस्थायां
व्यानाख्यायामेव विदधातीत्यर्थः । तानि कर्माण्येवाह—यथा
अग्नेर्वैतानिकस्य बह्वेर्मन्थनमरणीतो निष्कानप्रयत्नः । आज्ञेः
स्तरणं पराजितस्य युद्धात्पलायनम् । किंवा युद्धार्थगमनम् ।
दृढस्यातिकठिनस्य धनुषश्चापस्याऽऽयमनं मौर्वीसन्धाना-
दि । एतस्य हेतोः पूर्वोक्तस्य वीर्यवत्कर्मणः कारणाद्व्या-
नमेव प्राणवृत्तिविशेषमेवोद्गीथमुद्गीथदृष्ट्योपासीत । विभू-
तिरूपत्वात् । एतेन व्यानोपासनाया वीर्यवत्कर्मकरत्वं गुणो
व्याख्यातः ॥ ५ ॥

भगवन्नामोपासनाया यत्फलं तदेव नामाक्षरोपासनायाः
फलमिति दर्शयितुमुद्गीथावयवरूपतदक्षरोपासनां प्रस्तौति—

अथ खलुद्गीथाक्षराण्युपासीतोद्गीथ इति
प्राण एवोत्प्राणेन ह्युत्तिष्ठति वाग्गी-
र्वाचो ह गिरः इत्याचक्षतेऽन्नं थमन्ने
हीदः सर्वं स्थितम् ॥ ६ ॥

अथेति । अथेति भिन्नः प्रक्रमः । खलु पूर्वैर्विचारितोयं
पन्था इति दर्शयति—उद्गीथाक्षराण्युद्गीथात्मकभगवन्नाम-
वर्णानुद्गीथ इत्येवोपासीत । भगवन्नाम्नीव तदक्षरेष्वपि भग-
वद्बुद्धिं कुर्यादित्यर्थः । नामैकदेशोपासनेऽपि नामोपासनमेव
कृतं स्यात् । यथा भीमसेन इत्यत्र भीम इति । सत्यभामा ।

इत्यत्र भामा इति । तदक्षराणि स्वरूपनिर्देशपूर्वकं निर्दि-
शति प्राण एवोत् । उद्गीथशब्दस्य त्रयो भागाः—उत्, गीः,
थम् । तेष्वग्नौ भाग उदिति प्राणस्वरूपम् । प्राणे यथा देह-
धारणसामर्थ्यं तथा भगवन्नामैकदेशेऽपि जानीयादित्यर्थः
तदेव वदति—हि यतःसर्वोपिजनः प्राणेन भगवद्विभूतिरूपेणो-
त्तिष्ठति स्थितिं लभते । अप्राणाः किलावसीदन्तीतिभावः ।
गीर्मध्यमो भागो वाक् प्रसिद्धा वाणी । सापि विभूतिरू-
पेति । ह प्रसिद्धमिदं यद्विद्वांसो वाचो गिर इत्याचक्षते
कथयन्ति । थं चान्तिमैकदेशः सोप्यन्नम् । अद्यते बुभुक्षा
शमनार्थमुपयुज्यते तदन्नम् । हि यतःकारणादिदं सर्वं पुरो
दृश्यमाणं श्रूयमाणं च देवादिजगन्निखिलमन्ने स्थितम् ।
अन्नेनैव सर्वे लोका विधृतास्तिष्ठन्तीत्यर्थः । उदः प्राणेन्न;
गिरो वाग्भिः, थस्याऽन्नेन साम्यमितिभावः । एतेन सर्वलो-
कधारणादिगुणकमुद्गीथाक्षरोपासनमिति फलितम् ॥ ६ ॥

न केवलं प्राणवागन्नेष्वेवोद्गीथाक्षरोपासनं कर्तव्यं किन्तु
यत्रापि तदानुरूपं तत्रान्यत्रापि तत्सामान्यं द्रष्टव्यमित्याह—

द्यौरैवोदन्तरिक्षं गीः पृथिवी थमादित्य
एवोद्वायुर्गीर्गमिस्थः सामवेद एवोद्यजु-
र्वेदो गीः ऋग्वेदस्थं दुग्धेऽस्मै वाग्दोहं
यो वाचो दोहोऽन्नवानन्नादो भवति य

एतान्येवं विद्वानुद्गीथाक्षराण्युपास्त
उद्गीथ इति ॥ ७ ॥

द्यौरिति । द्यौर्देवलोका एवोद्गुद्गीथादिभागः । उच्च-
स्थानस्थितत्वात् । अन्तरिक्षं भूदिवोरन्तरालभाग आका-
शवाच्य एव गीरुद्गीथमध्यमभागः । आकाशस्य सर्वलोक-
निगिरणधर्मवत्त्वात् । पृथिवी प्रसिद्धो भूर्लोक एव थमुद्गी-
थान्तिमभागः । सर्वेषां स्थानाद्धेतोः । किंच, आदित्यः प्रसिद्ध
एवोत् । ऊर्ध्वस्थितत्वात् । वायुर्गीः । स्वकार्यस्याग्न्यादे
गिरणात् । अग्निस्थमन्तिमो भागः । यज्ञादिकर्मणः स्थानद
इति । एवमेव, सामवेद एवोत्, उद्गीथादिः । उच्चैर्गीयमा-
नत्वात् । यजुर्वेदो गीरुद्गीथमध्यः । तेन यजुषा देवेभ्यो
हविर्दानात् । ऋग्वेदस्थमुद्गीथान्तः । साम्नो गानरूपस्यैव
स्थितत्वात् । एवमन्यत्रापि विभुतिषूद्गीथसाम्यमूह्यम् । सम्प्र-
त्युद्गीथाक्षरोपासनफलमाह—यस्त्रयीवेत्ता जन एतानि द्युलो-
कान्तरिक्षादीन्येवं भगवद्गुणदर्शं विद्वान्ज्ञाननुद्गीथ इति
भगवानित्युद्गीथाक्षराण्युदित्यादीन्युपास्ते, अस्मै भगव-
द्गुणसाम्येन भगवद्दृष्ट्योद्गीथाक्षरोपासकाय वाक् सरस्यती
दोहं दुग्धामृतमिव प्रवाहं दुग्धे संपादयति । कौसौ दोह
इति चेदाह—यो वाचो दोह इति । स्वाधीनः शास्त्रा-
क्षरोच्चारार्थतात्पर्याद्यवगमो नाम वाचो दोहः । स हि तस्य
भवतीत्यर्थः । एवमुद्गीथाक्षरोपासकः स्वयं शास्त्राक्षराणि

पदपदार्थावगमपूर्वकं शुद्धमुच्चारयति । अर्थतात्पर्यं चानुसन्धत्त
इति भावः । वाक् स्वात्मना तं वृणुत इत्युक्तं भवति । न
केवलमेतावदेव फलं किन्त्वयमन्नवान्वहुव्रीहिरन्नादोऽन्नभो-
गक्षमश्च भवति ॥ ७ ॥

वाग्वैभवफलमुपासनमुपदिश्य फलसमृद्धिप्रकारकज्ञानमि-
दानीं निर्दिश्यते—

अथ खल्वाशीःसमृद्धिरुपसरणानीत्यु-
पासीत येन साम्ना स्तोष्यन्स्यात्तत्सा-
मोपधावेत् ॥ ८ ॥

अथेति । अथानन्तरम् । काम्योपासनाद्योतकं खल्वि-
त्यव्ययम् । आशिःसमृद्धिर्मनोरथपूर्तिवैभवं येन प्रकारेण
भवति स प्रकार उच्यत इत्यर्थः । उपसरणानि प्राप्तव्यानि
ध्येयानि इति एवं वक्ष्यमाणेन प्रकारेणोपासीत । सत्कुर्वी-
तेत्यर्थः । तं प्रकारमेवाह—येन साम्ना येन गानविशेषेण
स्तोष्यन्स्तुतिं कुर्वन् भवति स तत्सामोपधावेत् । अस्य
साम्नः कोत्पत्तिः किं छन्दः को वाधिष्ठाता देव इत्यादि
विचारयेत् । विचारपूर्वकं स्तुतिरूपसाम्नश्छन्दोदेवतोत्पत्त्या-
दिज्ञानमेवाशीःसमृद्धिप्रकारज्ञानमित्यर्थः ॥ ८ ॥

यस्यामृचि तामृचं यदार्पेयं तमृषिं यां

देवतामभिष्टोष्यन्स्यात्तां देवतामुपधा-
वेत् ॥ ९ ॥

यस्यामिति । यस्यां यत्प्रकारिकायां ऋचि मंत्रविशेषे
स्तुतिविषयस्तत्साम स्यात्तामृचमुपधावेत् । अस्या ऋचः
किं छन्दः का देवता का वोत्पत्तिरित्यादि चिन्तयेदित्यर्थः ।
यदार्षेयं येनर्षिणा स्मृतं, तत्साम, तमृषिमुपधावेत् । किंगोत्रः
किंस्वरूपोऽसावित्यादि चिन्तयेत् । यां विष्णवादिदेवता-
मधिष्ठात्रीमभिष्टोष्यन्स्तुतिं कुर्वन्स्यात्तां देवतामुपधावेत् ।
एषा किं स्वरूपेत्यादि चिन्तयेत् ।

येन छन्दसा स्तोष्यन्स्यात्तच्छन्द उप-
धावेद्येन स्तोमेन स्तोष्यमाणः स्यात्त-
स्तोममुपधावेत् ॥ १० ॥

येनेति । येन यत्प्रकारकेण छन्दसा गायत्र्यानुष्टुबा-
दिना स्तोष्यन्स्तुतिं कुर्वन्स्यात्तच्छन्द उपधावेदक्षरमा-
त्राविरामदेवताफलादिना चिन्तयेत् । येन स्तोमेन
त्रिवृत्पञ्चदशादिप्रकारकेण मंत्रसमूहेन स्तोष्यमाणः स्यात्तं
स्तोममुपधावेत् । फलस्य कर्तृगामित्वायात्मनेपदम् ॥ १० ॥

यां दिशमभिष्टोष्यन्स्यात्तां दिशमुपधा-
वेत् ॥ ११ ॥

यामिति । यां स्वस्थितिकां देवाधिष्ठातां च दिशम-
भिष्टोष्योद्देशपूर्वकं स्तुतिं कुर्वन्स्यात्तां पूर्वादिकां दिशमु-
पधावेदिन्द्राद्यधिष्ठातृभिः सह चिन्तयेत् ॥ ११ ॥


आत्मानमन्तत उपसृत्य स्तुवीत कामं
ध्यायन्नप्रमत्तोऽभ्याशो ह यदस्मै स
कामः समृद्धयेत यत्कामः स्तुवीतेति
यत्कामः स्तुवीतेति ॥ १२ ॥

इति छान्दोग्ये प्रथमस्य तृतीयः खण्डः ।

आत्मानमिति । अन्ततः सर्वान्त उपसृत्य वर्णनाम-
गोत्राद्युच्चार्यात्मानं कर्तृस्वरूपं स्तुवीत स्तुतिपूर्वकमुपधा-
वेत् । कामं निर्भरं किंवा स्वमनोरथाऽनुकूलं पूर्वोक्तं सर्वं
ध्यायश्चिन्तयन्नप्रमत्तः स्वरोष्मव्यञ्जनह्रस्वदीर्घादिष्वनव-
धानमकुर्वन्स्तुवीत । सर्वं पूर्वोक्तमात्मानं चैवं प्रकारेणोपधा-
वेदित्यर्थः । ह निश्चयेनाभ्याशः सत्वरमेवायं यत्कामो, यः
कामो यस्य सः, यां कामनां मनसि निधाय स्तुवीत स्तुतिं
कुर्यात्तस्य स कामः स मनोरथः समृद्धयेत समृद्धो भवति ।
द्विरुक्तिरादरद्योतनार्था । इति शब्दः खण्डसमाप्त्यर्थः ॥ १२ ॥

इति श्रीदेवर्षिरमानाथसूरिकृतौ भगवद्धर्मबोधभाष्ये
प्रथमाध्यायस्य तृतीयः खण्डः ॥

अथ चतुर्थः खण्डः ।



विविधा उपासना उक्ताः । वक्ष्यन्ते चाग्रे । तासां सर्वासामपि न स्वरूपे भेदः किन्तु प्रयोग एव भेद इति दर्शयितुं पूर्वोक्तं स्मारयति । अयं भावः—उद्गीथाक्षरोपासनं ह्येकं तस्यैव किञ्चित्साधनफलभेदतो भेदो भवतीति प्रयोगभेद एव न स्वरूपभेदः । यथा च कर्मणि काम्यनित्ययोः साधनफलभेदेन प्रयोगे भेदो न तु स्वरूपे । यथा वा विभिन्नशाखास्वेकमेव कर्मोच्यते किन्तु किञ्चिद्भेदतः । स च भेदः प्रयोग एव न स्वरूपे । तथैवोद्गीथाक्षरोपासनेपि साधनफलभेदेन प्रयोग एव भेदो न स्वरूप इति प्रकाशयितुं पुनरपि प्रथमखण्डस्थां प्रथमामेव श्रुतिमाह—

ओमित्येतदक्षरमुद्गीथमुपासीतोमिति

ह्युद्गायति तस्योपव्याख्यानम् ॥ १ ॥

ओमित्यादि । व्याख्या पूर्वमुक्ता । ओमित्यक्षरं ब्रह्म । उद्गीथश्च परं ब्रह्म । परत्वं तत्र तदपेक्षया सर्वापेक्षया च । यथोक्तं गीतोपनिषत्सु ‘यस्मात्क्षरमतीतोहमक्षरादपि चोत्तमे’ त्यादि । मितानन्दमक्षरं ब्रह्म अमेयानन्दं परं ब्रह्म । ‘स एको ब्रह्मण आनन्दः’ इति, ‘यतो वाचो निर्वर्तन्ते’ इति च श्रुतिद्वयेन द्वयोर्ब्रह्मणोर्मेयाऽमेयानन्दत्वेन पृथङ्निरूपणात् ।

ननु शुद्धाद्वैते द्वे ब्रह्मणीति विरुद्धमिव प्रतिभाति ? नैष दोषः । न हि वास्तवं स्वरूपद्वैतम् । किन्त्वैच्छिकमेतत् । वास्तवं तु स्वरूपाद्वैतमेव । एकमेव परं ब्रह्म स्वेच्छया कार्यान्तरायाऽक्षरब्रह्मात्मना भवतीति । सृष्ट्यवस्थायां परं ब्रह्मैवाक्षरात्मना भवति । ‘आनन्दं ब्रह्म’ ‘आनन्दं ब्रह्मणो विद्वानित्येताभ्यां श्रुतिभ्यां परब्रह्मणि स्वरूपभूतो धर्मभूतश्चानन्दोऽस्तीत्युक्तम् । तेजोमयः सूर्यः, सूर्यस्य तेज, इत्यत्र यथा सूर्ये स्वरूपभूतं धर्मभूतं च तेजो लक्ष्यते तथा परब्रह्मण्युभयविध आनन्द इति मन्तव्यम् । ‘स सर्वं भवति’ इति श्रुत्या सृष्टिकार्याय स्वेच्छया स परमात्मैव स्वधर्मभूतमानन्दं किञ्चिदिव तिरोभाव्येवाक्षररूपतां गृह्णातीत्यद्वैतमेव वास्तवम् । तमैच्छिकभेदमुद्दिश्योमित्यक्षरनाम । अभेददृष्ट्योद्गीथं शब्दोपि तत्परो भवति कश्चित् । उद्गीथ इति च परं ब्रह्म नाम । श्रुतिश्चैवं द्वयोरोंकारोद्गीथयोरभेदेनोपासनं विधत्ते ॐमित्येतदक्षरमुद्गीथमुपासीतेति । इयमुपासनैका प्रधाना च । नानाश्चान्याः । अस्या एवान्याः प्रयोगान्तरमित्याह—तस्योपव्याख्यानमिति । तस्योद्गीथस्यैवान्यत्राणादि तदुपासनान्तरञ्चोपव्याख्यानमुपदेशान्तरमित्यर्थः ॥ १ ॥

अमृताभयफलिकां ज्ञानभक्तिसहितामुद्गीथाक्षरोपासनां प्रपञ्चयितुं तत्पूर्वं कर्मरूपामुपासनामाह—

देवा वै मृत्योर्विभ्यतस्त्रयीं विद्यां प्रवि-

शस्ते छन्दोभिरच्छादयन्त्यदेभिरच्छा-

दयस्त्वच्छन्दसां छन्दस्त्वम् ॥ २ ॥

देवा इति । देवा दीव्यन्ति सत्वेन प्रकाशन्ते ते सात्त्विकाः, केवलवैदिककर्मपरा ज्ञानभक्तिसहितकर्मपराश्चोभये जीवाः, मृत्योर्जन्ममरणदिलक्षणात्संसारद्विभ्यतो भयं गच्छन्तस्त्रयीं वेदप्रतिपादितां विद्यां कर्मरूपामुपासनां प्राविशन् । वैदिककर्मतत्परा अभूवन्नित्यर्थः । 'मनुष्याणां सहस्रेषु कश्चिद्यतति सिद्धयय' इति भगवद्वचनाये केचन सात्त्विकास्ते भगवदिच्छया संसाररूपमृत्युं विजेतुकामाः प्रथमोपायं कर्मैवाऽऽश्रितवन्तः । ते पूर्वोक्ता देवा मृत्युव्याकुला यथातथं छन्दोभिरन्यत्रविनियुक्तैर्नियते कर्मण्यविनियुक्तैरपि मन्त्रैरात्मानमच्छादयन्नगोपायन् । व्याकुलो ह्यनुपायमप्युपायबुद्ध्या स्वीकरोति, तद्वैवैरपि सकाममेव कर्माश्रितमित्यर्थः । इदमत्रोक्तं भवति—पूर्वकाण्डे हि मुक्त्यर्थमात्मसुखार्थं वा पंचयज्ञाः कर्मरूपा उक्ताः । ते च भगवतः पंचावयवाः । उत्तरकाण्डे चोपनिषत्सु तत्त्वात्मभगवज्ज्ञानरूपः षष्ठः शिरोऽवयवो वर्णितः । तथा चोपनिषदज्ञानभक्तिसहितपञ्चयज्ञात्मकेन कर्मणा भगवता भगवत्कामनयानुष्ठितेन जनः क्रममुक्तिं लभते । त एव यज्ञा यदि ज्ञानादिविरहिता निष्कामनया कृतास्तर्ह्यात्मसुखं प्रयच्छन्ति । त एव यज्ञा यदि ज्ञानादिरहिताः कामनया कृतास्तर्हि लोकसुखं प्रयच्छन्ति । सर्वत्र हि प्रयोगभेद

एव न कर्मभेदः । लोकसुखं हि मृत्युग्रस्तमेव । केवलं तु भौमसुखाद्विलक्षणं, चिरं च सुखमनुभूय मृत्युग्रासः । एषा हि छादना । छादनं हि मृत्योः सकाशादात्मनो गोपनमात्रं न तु मृत्योः सर्वथा निरासः । यथोक्तं गीतोपनिषत्सु 'त्रैविद्या मां सोमपाः' इति । 'एवं त्रयीधर्ममनुप्रपन्ना गतागतं कामकामा लभन्ते' इति च श्लोकद्वयेन नवमाध्याये । तदेतत्सर्वमनया श्रुत्योच्यते 'ते छन्दोभिरच्छादयन्निति' । ते छन्दोभिर्मन्त्रैस्तदुक्तकर्मणा चात्मानं मृत्योः सकाशादच्छादयन्नेव न तु मृत्युं सर्वथा निरकासयन्नपीत्यर्थः । 'अच्छादय'न्नित्यनेनैव पदेन ज्ञायते यद्देवा यथायथमनियतमेव कर्माऽकुर्वन् नियन्म । अन्यथा वक्ष्यमाणं मृत्युदर्शनं कथमाप्नुयुः । छादनादेवच्छन्दसामापाततः प्रतीयमानोऽर्थश्छन्द इति नाम चेत्याह—यदेभिरिति । यत् यस्मात्कारणाद्देवा आत्मानमेभिर्मन्त्रैस्तदुक्तैः कर्मभिश्चाच्छादयन्नगोपायंस्तत्तेनैव कारणेन छन्दसां मन्त्राणां छन्दस्त्वं छन्द इति नामेति । २ ।

ज्ञानभक्तिरहितेन कर्मणा केवलेन संसारतरणं न भवतीति श्रुतिराह—

तानु तत्र मृत्युर्यथा मत्स्यमुदके परिपश्येदेवं पर्यपश्यदृचि सान्नि यजुषि ।
ते नु वित्तोर्ध्वा ऋचःसाम्नो यजुषः स्वरमेव प्राविशन् ॥ ३ ॥

तान्विति । उस्तर्के । देवाः कृतकर्माणोपि मृत्युदर्शनं प्राप्नुस्तस्मात्कर्तव्यते यत्तत्कृतं कर्म केवलं स्यान्न तु ज्ञानभक्तिसहितमित्यर्थः । अत एव तान् देवान्मृत्युः संसाराधिष्ठातृ-देवता, ऋचि ऋक्साध्ये कर्मणि, साम्नि सामसाध्ये कर्मणि, यजुषि यजुःसाध्ये कर्मणि च पर्यपश्यदमितो ज्ञातवान् । मृत्युर्देवान्कमिव दृष्टवानित्यत्र दृष्टान्तमाह—यथा मत्स्यमुदक इति । दाशो यथा नातिगभीर उदके जले मत्स्यं पश्येत्तथा देवान्मृत्युरिति । त्रयीनिर्वर्तितं केवलं कर्म कुर्वतो देवान्मृत्युर्विज्ञाय पर्यग्रहीदित्यर्थः । ते कृतकर्माणः कथंचिद्दिशुद्ब्रह्मदया देवा, नुरप्यर्थे देवा अपीत्यर्थः । यथा मृत्युस्तान्ज्ञातवांस्तथा तेऽपीत्यर्थः । चित्त्वा विदित्वा, वयं मृत्युपरिग्रहीता इति विज्ञायेत्यर्थः । ऋचो ऋग्वेदात्तत्साध्यात्कर्मणोपि, साम्नः सामवेदात्सामसाध्यात्कर्मणोऽपि यजुषो यजुर्वेदात्तत्साध्यात्कर्मणोऽप्यूर्ध्वं श्रेष्ठस्थानस्थितं शिरोभूतं स्वरमेव पूर्वोक्तरीत्योङ्कारमुद्गीथाक्षरस्वरूपमेव प्राविशन्नाश्रितवन्तः । ओङ्कारोपासनपरा बभूवुरित्यर्थः । अयमाशयः—पञ्चयज्ञादिकं केवलं कर्म न मृत्युतरणायालमिति ज्ञात्वा देवा ओङ्कारोपासनपरा ज्ञानभक्तिसहितधर्मपरा बभूवुर्मृत्युतरणायेति ज्ञायते । यतो हि अक्षरोद्गीथोङ्कारोपासनं ज्ञानभक्तिरूपम् ॥ ३ ॥

उद्गीथाक्षरोपासनया ते मृत्युमुत्तरित्याह—

यदा वा ऋचमाप्नोत्योमित्येवातिस्वर-

त्येव सामैवं यजुरेष उ स्वरो यदेतदक्षरमेतदमृतमभयं तत्प्रविश्य देवा अमृता अभया अभवन् ॥ ४ ॥

यदेति । यदा यस्यामवस्थायामृचमुग्वेदं तत्साध्यं कर्म चाप्नोत्यध्येत्यनुतिष्ठति चैव, तदौमित्येन ओङ्काराक्षरमुच्चारयान्तिस्वरत्येव वदति चानुष्ठानं च करोत्येव । यो हि जनो मृत्युतरणाय ऋक्सामयजुर्वेदानध्येति तत्साध्यानि कर्माणि चानुतिष्ठति स स एव तत्पूर्वमोकारमुच्चारयैव वेदोच्चारणं तत्कर्मानुष्ठानं च करोतीत्याशयः । एवं साम तद्वेदस्तत्साध्यं कर्म च, यजुस्तद्वेदस्तत्साध्यं कर्म चाध्येत्यनुतिष्ठति च तदौङ्कारमुच्चारयैव सर्वं करोतीत्यर्थः । एष उ अयमोङ्कारोऽपि स्वरः सूर्यादिवत्स्वरशब्दवाच्य उदात्तादिसर्वधर्मवानस्ति । यत् यस्मात्कारणादेतदेष ओङ्कारोऽक्षरमक्षरस्वरूपं तस्मादेतदमृतं मृत्युरहितमत एवाभयं भयरहितम् । तदमृताभयगुणकमोकाराक्षरोद्गीथं प्रविश्याश्रित्य देवाः पूर्वोक्ता अमृता मृत्युरहिता अभया भयरहिताश्चाभवन् । ओमित्यक्षरोद्गीथोपासनया मृत्युलक्षणं संसारमुत्तेरित्यर्थः ॥ ४ ॥

देववदन्योप्येवं भवतीत्याह—

स य एतदेवं विद्वानक्षरं प्रणोत्येतदे-

वाक्षरः स्वरममृतमभयं प्रविशति तत्प्र-
विश्य यदमृता देवास्तदमृतो भवति ॥५॥

इति प्रथमाध्याये चतुर्थः खण्डः ।

स य इति योऽन्योऽप्येदक्षरमोकाराक्षरोद्गीथमेवममृ-
ताभयरूपप्रकारेण विद्वाञ्जानन्प्रणौति स्तुतिध्यानादिनोपास्ते,
सोऽपि यथा देवास्तदक्षरे प्रविश्यामृता अभयाऽभवंस्तथा
स्वरशब्दवाच्यं तमाश्रित्यामृतोऽभयश्च भवति ॥ ५ ॥

इति देवर्षिरमानाथसूरिकृते भगवद्धर्मबोधभाष्ये
प्रथमाध्याये चतुर्थः खण्डः ।

अथ पञ्चमः खण्डः ।

अधिदैवाध्यात्मनोरादित्यप्राणयोरुद्गीथत्वेनोपासना पूर्व-
मुक्ता । सम्प्रति तामेवोभयविधामेकीकृत्य पुनरतिदिशति
द्वयोरैकत्वद्योतनाय—

अथ खलु य उद्गीथः स प्रणवो यः प्रणवः
स उद्गीथ इत्यसौ वा आदित्य उद्गीथ
एष प्रणव ओमिति ह्येष स्वरत्रेति ॥१॥

अथेति । अथेदानीं यः प्रसिद्ध एवोद्गीथशब्दवाच्यः स
एवाऽपरत्रवेदस्थले प्रणवशब्दवाच्यः । प्रणूयते स्तूयतेऽसौ
प्रणवः । उद् उच्चैर्गीयते स्तूयतेऽसावुद्गीथ इति द्वयोर्नाम्नि
साम्यम् । वस्तु स्वरूपे च साम्यं द्वयोः सच्चिदानन्दरूपत्वात् ।
यश्च प्रणवः स एवोद्गीथोऽपरत्र शाखासु प्रसिद्धः । द्वयोर्व-
स्तुत एकत्वात् । ओंकारः प्रणवः सोऽपि भगवन्नामत्वाद्भगव-
द्वा एव । भगवतोऽनेकरूपत्वात् । ‘अनन्तं ब्रह्मे’ति श्रुत्या,
‘अनेकरूपरूपाय विष्णवे प्रभविष्णवे’ इति स्मृत्या च भग-
वतोऽनन्तरूपकत्वकथनात् । उद्गीथप्रणवावादित्ये समाह-
रति-इतीति । इति एवंप्रकारेण प्रणवोद्गीथरूप आदित्य
इत्यर्थः । तदेव स्पष्टयति-असौ वेति । असावन्तरिक्षे
वर्तमान आदित्य आधिदैविक उद्गीथ उद्गीथस्वरूपः । एषः

अयमेव प्रणव ओंकार आध्यात्मिकोऽक्षरस्वरूपः । आधिदै-
विकाध्यात्मिकयोरैक्यमेव वास्तवमित्यर्थः । यथोक्तं समाधि-
भाषायां 'आध्यात्मिकश्च यः प्रोक्तः सोऽसावेवाधिदैविक' इति ।
कस्मादेवमिति चेत्—हि यस्मात्कारणादेव आदित्य 'ओमिति
कर्माज्ञां स्वरन्नुच्चारयन्नेति प्रत्यहमागच्छति । अत एवान्तरा-
धिकरण आदित्योऽधिदैव इति साधितं भगवता बादरायणेन ।
तथा च मण्डलान्तर्वर्ती सूर्यो धर्मी आधिदैविकः । तत्प्रकाशश-
क्तिस्तदभिमानि पुरुष आध्यात्मिकः । तत्तेजःपदवाच्यः प्रकाश
आधिभौतिकः । एवं नियमनादिव्यवहारसाधनायैच्छिके भेदे
सत्यपि वस्तुगत्या त्वैक्यमेव । त्रयाणां सच्चिदानन्दब्रह्मरूप-
त्वात् । आदित्यो धर्मी प्रकटानन्दरूपः । मण्डलाभिमानि
पुरुषश्चित्प्रधानः । तेजोमण्डलं सत्प्रधानम् ॥ १ ॥

एवमस्यां श्रुतौ शब्दान्तरैर्वचनभङ्गयन्तरेणाध्यात्मिकाधि-
दैविकयोरैक्यमुक्तम् । इदानीं सूर्यरश्मयः सूर्यरूपा एव तत्प्र-
काशत्वात्तदभिन्नत्वात् । तथा च सूर्यस्येव रश्मीनामपि सत्का-
रस्तदुपासनया कर्तव्य इत्याह—

एतमु एवाहमभ्यगासिषं तस्मान्मम
त्वमेकोऽसीति ह कौषीतकिः पुत्रमुवाच
रश्मीन्स्त्वं पर्यावर्तयाद्बहवो वै ते भवि-
ष्यन्तीत्यधिदैवतम् ॥ २ ॥

एतमु इत्यादि । उ, तर्क्याभ्येवं यदहं कौषीतकिस्त्व-
पिता एवं प्रणवोद्गीथैक्यं प्रकारेणादित्यमधिदैवमभ्यगासिषं
स्तुतिगानध्यानादिनोपाचरम् । आदित्य एवोद्गीथप्रणवरूपो न
रश्मय इत्यहं तमेव तथोपासांचक्र इत्यर्थः । तस्मात्तत्कारणा-
देव मम त्वमेक एव पुत्रोसि । एकपुत्रता हि हीनमिव फलम् ।
मया हि किञ्चित्पृथक्कृत्य देव उपासित इति तत्फलमपि हीन-
मिव जातम् । तेन सर्वं भगवानिति ज्ञात्वैवोपासना कर्तव्ये-
त्युक्तं भवति । अतएव श्रुत्यन्तरे 'तज्जलानिति शान्त
उपासीते'त्युपदेशः । इति एवं प्रकारेण कौषीतकिस्तन्ना-
मर्षिः पुत्रं स्वपुत्रमुवाच । ह ऐतिह्ये । तेन पुरातनोऽयमिति-
हास इत्यर्थः । सर्वैक्यभावनयोपासनायां कृतायामुत्तमं फलं
भवतीति सूचयति—रश्मीनिति । हे पुत्रेदानीं त्वं रश्मी-
न्सूर्यकिरणान्प्रकाशरूपान्पर्यावर्तय्यात्पर्यावर्तयोपासस्वेत्यर्थः ।
किं तेन स्यादिति चेत्—वै निश्चयेन ते तव बहवो ऽनेके पुत्रा
भविष्यन्ति । त्वमुत्तमं फलमाप्स्यसीति भावः । इत्येवं प्रकारे-
णाधिदैवतं प्रकरणम् । अधिदैवतविषये यत्किञ्चिदस्माभिर्वि-
क्तव्यं तदुक्तमित्यर्थः ॥ २ ॥

अध्यात्मेऽप्येवमैक्यभावनयोपासनादुत्तमं फलं भवती-
त्याह—

अथाध्यात्मं य एवायं मुख्यः प्राणस्त-
मुद्गीथमुपासीतोमिति ह्येष स्वरन्नेति ॥ ३ ॥

अथेति । अथाधिदैवानन्तरमध्यात्ममध्यात्मविषयकं किञ्चिदुच्यत इत्यर्थः । य एवायमुपासनया परीक्षितः सर्व-
प्रत्यक्षो मुख्यः प्राणस्तमुद्गीथमुद्गीथत्वेनोपासीत । मुख्य-
प्राणस्य भगवद्दृष्ट्योपासना कर्तव्येत्यर्थः । पूर्वमादित्यप्रणवो-
द्गीथानामैक्यमुपपादितमिदानीं मुख्यप्राणस्योद्गीथत्वेनोपासना
कर्तव्येति वदन्ती श्रुतिरध्यात्माधिदैवतयोरैक्यमेवार्थान्तरेण
वदति । कथमसौ प्राण उद्गीथ इति चेत्—एष प्राण, ओमिति
स्वरन्नुच्चारयन्नेवेति गच्छति । गमनं करोतीत्यर्थः । हि निश्चि-
तमेतदित्यर्थः । प्राणवायोराकर्षणसमये हि प्राण ओमित्यु-
च्चारयति । तदुच्चारणं यद्यपि बहिःश्रुतिपथं नायाति तथापि
समवहितेनात्मना स्वेन श्रूयत एवेति तद्विदः प्रमाणम् । तेन
यथाऽऽदित्य 'ओमिति' कर्मकरणाज्ञां दिशन्नेवागच्छति
प्राणोपि तथैवोमिति कर्मकरणाज्ञां प्रयच्छन्नेवागच्छतीति द्वयो-
राध्यात्मिकाधिदैविकयोरैक्यमुक्तं भवति । नाऽत्र बहुपुत्रव-
त्त्वमेवोद्गीथप्रणवादित्योपासनासहकृतस्य प्राणोपासनायोगसह
कृतस्य च कर्मणः फलं दित्सितं श्रुत्या, किन्तु भेददृष्ट्या कृतं
कर्म हीनफलं भवत्युत्तमफलदं तु भगवद्भेददृष्ट्या कृतं कर्म
भवतीत्येवाशयः प्रकाशयते । तेनैकमेव किञ्चित्साधनभेदात्कर्म
यथाकाममनन्तफलदं भवतीति ज्ञापितं भवति । ब्रह्मकामं तु
कर्म ब्रह्मफलं भवतीत्यपि च । ततश्च प्रयोगभेदएव न कर्मभेद
इत्यपि ज्ञातव्यम् ॥ ३ ॥

अध्यात्मोपासनायामपि सर्वाभेददृष्ट्यैवोपास्य उपासितश्चे-
दुत्तमं फलं प्रयच्छति न तु भेददृष्ट्येत्याह—

एतमु एवाहमभ्यगासिषं तस्मान्मम
त्वमेकोऽसीति ह कौषीतकिः पुत्रमुवाच
प्राणाः स्त्वं भूमानमभि गायताइहवो
मे भविष्यन्तीति ॥ ४ ॥

एतमु इत्यादि । एतमु पूर्वोक्तं प्रसिद्धं प्राणमेव
केवलं नतुद्गीथादिसहकृतमहमभ्यगासिषं प्राणायामादिनो-
पाचरम् । तस्मात्केवलकर्मरूपप्राणोपासनान्मम त्वमेक
एव पुत्रोऽसि जातोऽसि । अवीर्यवता तेनोपासनेनेदमेकपुत्रो-
त्पत्तिरूपं हीनं फलं जातमिति भावः । तेन ज्ञानभक्तिरहितेन
योगादिसाधनेनापि मुक्त्याद्युत्तमं फलं न भवतीत्युक्तं भवति ।
इति एवं प्रकारेण कौषीतकिः पुत्रं स्वपुत्रमुवाच कथित-
वान् । न केवलमियदेव किन्तु हे पुत्र त्वं त्विदानीं प्राणा-
न्भूमानं भगवन्तमभिगायतादुपाचर । मुख्यप्राणा भग-
वत्स्वरूपा इत्येव दृष्ट्या तान्पर्याचरेत्यर्थः । किं फलं मनसि
निधाय तथाकरोमीति चेत्—बहवो मे पुत्रा भविष्यन्तीति ।
उत्तमं फलं मनसि निधायेत्यर्थः । अत्रापि बहुपुत्रभवनमेवै-
तदुपासनस्य फलमिति न, किन्तु भूमोपासनसहकृतेन प्राणो-
पासनेनोक्तं फलं स्यादित्येव श्रुतेराशयः । अयमाशयः—

भूमा हि भगवान् । तदुपासनासहकृतं प्राणोपासनं न हीन-
फलं भवितुमर्हति किन्तुत्तमफलमेव स्यादिति निश्चयः । 'न
मे भक्तः प्रणश्यतीति प्रतिज्ञानात् । तस्मादत्र भगवद्भक्ति-
सहकृतस्य ज्ञानपूर्वकस्य कर्मण उत्तममेव फलं भवतीत्यत्रैव
श्रुतितात्पर्यं, न तु बहुपुत्रभवन एवेति ज्ञातव्यम् ॥ ४ ॥

न केवलमुत्तमफलदमेवैतत्प्रणवोद्गीथैकत्वविज्ञानसहकृतमु-
पासनपि तु कर्मवैगुण्यापहारकमपीत्याह—

अथ खलु य उद्गीथः स प्रणवो यः

प्रणवः स उद्गीथ इति होतृषदनाह-

वापि दुरुद्गीतमनुसमाहरतीत्यनुसमाह-
रतीति ॥ ५ ॥

अथेति । 'अथ खलु य उद्गीथः स प्रणवो यः प्रणवः स
उद्गीथ' इत्यादिना प्रणवोद्गीथादित्यप्राणानामाधिदैविकाध्या-
त्मादिपदार्थानामेकत्वविज्ञानोपासनं पूर्वोक्तं स्मारयति । तद्वि-
ज्ञानस्य फलमाह—इति एवमेकत्वसहकृतादुपासनादित्याशयः ।
उद्गाता होतृषदनाद्धोताः यत्रस्थ शंसति तत्स्थानात्तदुपल-
क्षिताद्धौत्रकर्मण इत्यर्थः । ह एव प्रसिद्धमेव दुरुद्गीतमपि
किञ्चिद्विगुणमपि कर्माऽनुसमाहरति समीकरोति । यथा
निपुणो भिषगप्रगल्भभिषजोत्पादितं धातुवैषम्यं चिकित्सया

समीकरोति तथेत्यर्थः । तत्कर्म तथा वैगुण्यरहितं करोतीत्यर्थः ।
सहोक्तमव्ययद्वयं दार्ढ्यद्योतकम् । क्रियाद्विरुक्तिरादरार्था ।
इति शब्दश्च तत्प्रकारकोपासनसमाप्त्यर्थः ॥ ५ ॥

इति देवर्षिरमानाथसूरिकृते भगवद्धर्मबोधभाष्ये
प्रथमाध्यायस्य पञ्चमः खण्डः ।

अथ षष्ठःखण्डः ।

परब्रह्माधिदैवभगवदादिशब्दवाच्यस्य पुरुषोत्तमस्य, सर्व-
लोकादिशब्दवाच्यमुक्तिफलिके ज्ञानभक्ती निरूपयितुमादौ तद-
वयवभूतानृक्सामादिपदार्थान्निरूपयति—

इयमेवर्गाग्निः साम तदेतदस्यामृच्यध्यू-

ढः साम तस्मादृच्यध्यूढः साम गीयत

इयमेव साग्निरमस्तत्साम ॥ १ ॥

इयमेवेति । इयमेव पृथिव्येव अग्न्यादिसर्वाधारभूता,
ऋक् । अग्निरूपसामाधारत्वात् । यथा हि साम ऋचि
गीयत इति ऋक्सामाधारस्तथाग्निः पृथिव्यामिन्धनादौ प्रायो
लभ्यत इत्येषा भूमिरेव ऋगिवर्गित्यर्थः । अग्निः प्रसिद्धस्ते-
जःपदार्थः साम गानरूपम् । सामन्यग्निदृष्टिःकर्तव्या । ऋगा-
धेयत्वात् । यथा वह्निः पृथ्व्यां पार्थिवे वस्तुनीन्धन आरूढं
दृश्यते तथा सामापि ऋच्यध्यूढं दृश्यत इति द्वयोः साम्यमि-
त्यर्थः । तदेवाह—तदेतत् पूर्वोक्तं सामेव साम ज्वलनाख्यं
वस्तु, एतस्यां पृथिव्यामृचीवर्चि तदाधारभूतायामध्यूढ-
मुपरिभावेन स्थितमनादिकालतः । यस्मादुपरिभावेन स्थितं
तस्मादेव कारणादुद्गात्रादिभि ऋच्यध्यूढं मन्त्राक्षरोपर्येव
साम गानरूपं गीयतेऽद्यापि । नायमेव साम्यहेतुः किन्त्वन्यो-
पीत्याह—इयमेव पृथिव्येव सा स्त्रीत्वात्सावाच्या । सामश-

ब्दस्य पूर्वाक्षरमित्यर्थः । अग्निर्वह्निरमः । सामशब्दस्योत्तरा-
र्धमित्यर्थः । अग्नेः पुंस्त्वात् । एवमुभयं भूमिरग्निश्च मिलित्वा
सामशब्दवाच्यं भवति तदाह—तत्तदुभयं साम सामेव साम ।
ततश्च भूम्यग्नी शब्दतोऽर्थतश्च साम्यमैक्यं च लभते इत्युक्तं
भवति ॥ १ ॥

अन्यत्राप्येषमृक्सामसाम्यं भवतीति दर्शनाह—

अन्तरिक्षमेवर्गायुः साम तदेतदेतस्या-

मृच्यध्यूढः साम तस्मादृच्यध्यूढः साम

गीयतेऽन्तरिक्षमेव सा वायुरमस्तत्साम २

अन्तरिक्षेति । अन्तरिक्षमवकाशरूप आकाश एव
ऋक् । वायोराधारत्वात् । वायुः साम । अन्तरिक्ष आधेय-
त्वात् । तदेतद्वायुरूपं सामेव सामैतस्यामन्तरिक्षरूपाया-
मृचीवर्चि अध्यूढमुपरिभावेन लब्धमनादितः । तस्मादेत-
त्कारणादेवोद्गात्रादिभिः ऋच्यध्यूढं मन्त्रेष्वारोहितमेव साम
गीयतेऽद्यापि । आधाराधेयभावादेवान्तरिक्षमेव सा सामा-
र्धभागः । वायुराधेयभूतोऽमः सामोत्तरार्धभागः । तत्तद्वय-
मेवमैकीकृत्य साम भवतीत्यर्थः ॥ २ ॥

द्यौरेवर्गादित्यः साम तदेतदेतस्यामृच्य-

ध्यूढः साम तस्मादृच्यध्यूढः साम गीयते

द्यौरेव साऽऽदित्योऽमस्तत्साम ॥ ३ ॥

द्यौरिति । द्यौरेव देवलोकः सूर्याद्याधारस्थानमेव ऋक् ।
आदित्यस्तदाधेयः साम, तदेतदादित्यरूपः सामेव सामै-
तस्यां द्युरूपायामृचीवर्चि अध्यूढमुपरिभावेन स्थितमाधे-
यत्वादनादितः । तस्मादेवोद्गात्रादिभिरद्यापि ऋच्यध्यूढ-
मेव साम गीयते । द्यौरेव सा सामपूर्वभागः । स्त्रीलिङ्गत्वा-
दाधारत्वाच्च । आदित्योऽमः पुंस्त्वादाधेयत्वाच्च । इति सर्वं
पूर्वज्ज्ञेयम् ॥ ३ ॥

नक्षत्राण्येवर्चचन्द्रमाः साम तदेतदेत-
स्यामृच्यध्यूढं साम तस्मादृच्यध्यूढं
साम गीयते नक्षत्राण्येव सा चन्द्रमा
अमस्तत्साम ॥ ४ ॥

नक्षत्राणीति । नक्षत्राण्युडव एव ऋगिवऋक् चन्द्रेण
भुज्यमानत्वात् । चन्द्रमाः सामेव साम । चन्द्रमसो
नक्षत्रपतित्वात् । तदेतच्चन्द्रमारूपं सामैतस्यां नक्षत्ररूपा-
यामृचीवर्चि अध्यारूढमुपरिभावेन स्थितं सदा । तस्मादेव
सामर्च्येवाध्यूढमारोहितं गीयते तद्विद्विः । नक्षत्राणि
सा स्त्रीत्वादर्थभागः । चन्द्रमा अम उत्तरार्धभागः, पति-
त्वात् । तत्तदुभयमेवं मिलित्वा शब्दतोऽर्थतश्चैकीभवति
सामेति चोच्यते ॥ ४ ॥

आधिभौतिकाध्यात्मिकाधिदैविकरूपमादित्यं निरूपयि-
तुमादावाधिभौतिकतेजोमण्डलदृष्टिमुद्दिश्योच्यते—

• अथ यदेतदादित्यस्य शुक्रं भाःसैवर्गथ
यन्नीलं परःकृष्णं तत्साम तदेतदेतस्या-
मृच्यध्यूढं साम तस्मादृच्यध्यूढं साम
गीयते ॥ ५ ॥

अथेति । अथ मित्रोऽयं प्रक्रमः । आधिभौतिकब्रह्म-
निर्वचनरूपः प्रारम्भ इत्यर्थः । यदेतत् प्रत्यक्षतया दृश्यमानं
मण्डलरूपमादित्यस्य शुक्रं भा अवदातरूपा द्युतिः सैव
ऋक् । नीलाद्याधारत्वात् । अथानन्तरं नीलं सूर्यकिरणेषु
नीलरागरूपं तेजः । परो द्वितीयो भाग इत्यर्थः । अथवा
परस् सकारान्तः शब्दः । कृष्णं नैल्यातिशयवतेजः । तत्तदु-
भयं सामेव साम द्युतिरूपायामृच्याधेयत्वात् । किंवा
शुक्लतेजस्याधारे आधेयत्वेन दृश्यमानत्वात् । सूर्यतेजस्सु तथा-
तथा रागाः समाहितेन जनेन चिरदृष्ट्या द्रष्टुं शक्यन्ते ।
परमनुभवश्रमसाध्यमिदम् । तदेतन्नीलकृष्णतेजोरूपं सामै-
तस्यामवदाततमद्युतावृचीवर्चि अध्यूढमुपरिभावेन सर्वदा
स्थितमस्ति । तस्मादेतत्कारणादेव ऋच्यध्यूढमेव ऋगाधार-
त्वेनैवोद्गात्रादिभिः साम गानरूपं गीयतेऽद्यापि । अन्य-
त्सर्वं पूर्वज्ज्ञेयम् ॥ ५ ॥

संक्षेपत आध्यात्मिकः पुरुष उच्यते किंच पूर्वार्धभागेन परभागेन आधिदैविकः पुरुषः—

अथ यदेवैतदादित्यस्य शुक्लं भाः सैव
साऽथ यन्नीलं परः कृष्णं तदमस्तत्सा
माऽथ य एषोन्तरादित्ये हिरण्यमयः पुरुषो
दृश्यते हिरण्यश्मश्रुर्हिण्यकेश आप्रण-
खात्सर्व एव सुवर्णः ॥ ६ ॥

अथेति । अथ भिन्नोऽयं प्रक्रमः । आध्यात्मिकत्वात् । सूर्यमण्डले एवाध्यात्मिकोऽपि पुरुषो विद्यते तस्याऽयं निरूपणारम्भ इत्यर्थः । यदेव चिन्मयमेतदादित्यस्य चिन्मयाक्षरब्रह्मण आदित्यस्य शुक्लं भा अवदाततमं तेजः । लिङ्गविशेषोऽविवक्षितः । सा एवावदातभा कान्तिरेव सा ऋक् । नीलकृष्णतेजसोराधारत्वात् । अथानन्तरं यत् यच्चेतनात्मकं नीलं किंचिद्ब्रह्म तेजः परोऽपरावयवश्चिन्मयः । कृष्णमतिगहनं तेजश्च । तत्तदुभयं साम, तदावेयत्वात् । किंचिद्ब्रह्मताऽतिगहनता चोभयं तत्तेजस्येव दृश्यत इत्युभयं सामत्वेनोक्तम् । तदेतदुभयं कृष्णनीलात्मकं सामेव सामैतस्यामवदाततेजोरूपिण्यामृचीवर्चि अध्यूढमुपरिभावेन सर्वदा स्थितमिति सर्वं पूर्ववदिति श्रुत्या तन्नोक्तमप्यवगन्तव्यम् । यच्छुक्लं भा अवदाततमं तेजः सैव सा सामपूर्वभागः । अथ किंच

यन्नीलं तद्रूपं तेजः परम् परं च कृष्णमतिगहनं तत्तदुभयममः सामोत्तरार्धभागः । तत् एवमेतदुभयं मिलित्वा साम । भवतीति शेषः । अयमाशयः—पूर्वपर्याये (पैरा) यथाऽऽधिभौतिकः पुरुष उक्तस्तथाऽस्मिन्पर्यायार्ध आध्यात्मिकश्चिन्मयोऽक्षररूपः पुरुषो वर्ण्यते । उपलक्षणविधया नीलकृष्णादिपदार्थैस्तस्य सर्वेऽवयवा उच्यन्ते । यन्मयास्तदवयवाः सा शुक्ला भा निर्दोषं चैतन्यम् । तच्चैतन्यमेव ऋग्यजुषेण वर्णितम् । अवयवाश्च सामरूपेण । मृदि घट इव, सुवर्णे भूषणानीव चिति चिन्मया अवयवा वर्तन्त इत्युपरिभावोपि वर्णितः । चिन्मया एव सर्वेऽवयवा इति द्वयोः पूर्वोत्तरार्धभावोऽपि निरूपितः । एवमवयवी सामशब्दवाच्यो भवतीत्यपि च बोधितं 'तत्सामे'त्यन्तेन वाक्येन । ननु निराकारस्य ब्रह्मणो निरवयवत्वं सहस्रशः श्रुतिषु वर्ण्यते, सावयवस्य नित्यत्वमनुपास्यत्वं च, कथं पुनरत्र चिद्रूपस्याऽक्षरब्रह्मणः सावयवत्वमुच्यत इति चेदेवम्—न हि निरवयवं सावयवं वा ब्रह्मेति तर्केण निर्णेतुं शक्यते । तस्य तर्कागोचरत्वात् । श्रुतिसिद्धं हि ब्रह्म, यथा श्रुत्योच्यते तत्तथैवेति मन्तव्यमास्तिकेन श्रुतेः स्वतः प्रामाण्यवादिना । श्रुतिस्तूभयविधं निरवयवं सावयवं च ब्रह्म निरूपयति 'निष्कलं निष्क्रियं' 'सहस्रशीर्षेति' च । अविरुद्धं तूभयत्वमपि सर्वधर्मविशिष्टे समर्थेऽचिन्त्यमहिम्नि ब्रह्मणि । सति संभवे लक्षणा त्वन्याय्या । अर्थवादस्तु भगवति निषिद्ध एव सर्वसमर्थत्वाद्वह्मणः । अत एव सर्वसन्देहनिरा-

सकशास्त्रोत्तरमीमांसाकृता श्रीमता वेदव्यासेन सूत्रेषु 'कृत्स्न-
प्रसक्तिर्निरवयवत्वशब्दव्याकोपो वे'त्याशङ्क्य 'श्रुतेस्तु शब्द-
मूलत्वात्' इति समाहितम् । न च 'नेदं यदिदमुपासते' इ-
त्यादिश्रुतिषु सावयवस्य मूर्त्यादेरनुपास्यत्वकथनान्न सावयवं
ब्रह्मेति शङ्क्यम् । तत्र तथार्थस्यैवाभावात् । तथाहि—'यद्वा-
चाऽनभ्युदितं येन वागभ्युद्यते तदेवं ब्रह्मत्वं विद्धि नेदं
यदिदमुपासते' । इति हि श्रुतिः । अस्या अन्वयार्थो तु—हे
ज्ञानिन् भक्त वा यत् (ब्रह्म) वाचा लौकिकवाण्याऽन-
भ्युदितं वक्तुं विषयो न भवति, येन प्रेरकेण सता वाक्
अभ्युद्यते स्वयमुद्गता भयति, तदेव ब्रह्म त्वं इदं (मूर्त्या-
दिकं) विद्धि, यत् लोका उपासते (किन्तु) तत् इदं न । लौकि-
कपदार्थान्तरं न भवति । अर्थात्—यन्मूर्त्यादिकं लोका उपासते
तल्लौकिकं पदार्थान्तरं न भवति । किन्तु तदेव ब्रह्मास्ति यल्लौ-
किकवाचा वक्तुं न शक्यते येन च वाणी प्रकाशत इति त्वं
विद्धीति । यन्मूर्तावन्यथा भानं तज्जीवस्याविद्या, यथान्यत्र
जगति विषये । अत्र मूर्त्यादीनामनुपास्यत्वमब्रह्मत्वं वा नोच्यते
प्रत्युत मूर्त्यादेः साक्षाद्ब्रह्मत्वमुपास्यत्वं च विधीयते । ज्ञान-
मार्गरीत्या सर्वस्य ब्रह्मत्वान्मूर्त्यादौ ब्रह्मत्वमुपास्यत्वं निर्दु-
ष्टम् । उपासनरीत्यापि मन्त्रवशो भगवांस्तत्रायोगोलकेऽग्निरिव
प्रविश्य स्थित इति मूर्त्यादेर्ब्रह्मत्वमुपास्यत्वमविस्खलितम् ।
भक्तिमार्गानुसारेणापि सेवकस्योत्कटभावेन मूर्त्यादौ वर्तमानो
भगवानेनमुद्धरिष्यामीतीच्छयोद्भूय स्थित इति तस्य मूर्त्यादेर्भ-

गवत्वमुपास्यं चाविस्खलितम् । भावत्रयेणाप्यनया श्रुत्या
मूर्त्यादेर्ब्रह्मत्वमुपास्यत्वं च निरूप्यत इति विद्वद्भिर्विभावनी-
यम् । तस्मादत्र छान्दोग्यश्रुतावपि सावयवमेव ब्रह्म भक्ति-
मतां ज्ञानवतां च भजनीयत्वाय मननीयत्वाय च वर्ण्यत इति
न किञ्चिद्विरुद्धम् ।

भवतु प्रकृतमनुसरामः । एवमाध्यात्मिकाक्षरं ब्रह्म निरूप्य
भिन्नप्रक्रमेणाधिदैविकं पुरुषोत्तमशब्दवाच्यमानन्दमयं पुरुषं
पर्यायार्धेन निरूपयति—अथेति । अथ भिन्नोऽयं प्रक्रमः । आधि-
दैविकत्वात् । यः श्रुतिषु गूढतया वर्णित एव, भक्तैः प्रेम्णा
द्रष्टुं शक्य आदित्ये आध्यात्मिके सूर्यरूपे पुरुषेऽन्तः
सूर्यस्य मध्य इत्यर्थः । हिरण्यमयो हिरण्यमय आनन्दमयः ।
हिरण्यशब्दस्य यकारलोपश्छान्दसः । पुरुषः पुरुषाकारः
साकारोऽतिसुन्दर इति भावः । दृश्यते प्रत्यक्षीक्रियते
भक्तैर्ज्ञानिभिश्च । 'दृश्यत' इत्यनेनाऽचाक्षुषत्वं निवार्य दिव्येन
चक्षुषा द्रष्टुं शक्यत इति निरूपितम् । अत्र साकारं ब्रह्म
निरूपितमिति हेतोस्तदवयवाः किम्मया इत्याशङ्का भवतीति
तामपनेतुं—हिरण्यश्मश्रुर्हिरण्यकेश इति । उपलक्षण-
विधया सर्वेऽवयवा आनन्दमयाः सन्तीत्युक्तम् । तथापि
तर्ककाश्रयाणामानन्दमय इत्युक्ते दुःखसत्तासंभावनोद्भवेताम-
पनेतुमाह—आप्रणखात्सर्व एव सुवर्ण इति । केशान्त-

मारभ्य पादनखपर्यन्तं सर्व एव श्रीविग्रहः सुवर्ण आनन्द एव । परमसुन्दरे तस्मिन्नन्यगन्धोपि नास्तीत्यर्थः ।

पुरुषसूक्ते यथा 'पादोऽस्य विश्वाभूतानि' इत्यत्र क्षरपुरुषमाधिभौतिकं 'त्रिपादूर्ध्वमुदैः पुरुष' इत्यत्र चाध्यात्मिकाक्षरपुरुषं निरूप्य, एतौ द्वावपि 'एतावानस्य महिमे' त्यनेन क्षराक्षरपुरुषौ भगवन्महिमत्वेन परिचाय्य 'अतो ज्यायाश्च पुरुषः' इत्याधिदैविकः पुरुषोत्तम उच्यते । स्मृतावपि च यथा 'द्वाविमौ पुरुषौ लोके' इत्यादिश्लोकेन क्षराक्षरपुरुषौ निर्दिश्य 'यस्मात्क्षरमतीतोह' मित्यादिना पुरुषोत्तम आधिदैविक उच्यते, तथाऽत्रापि 'अथ यदेतदादित्यस्ये' त्यादि प्रथमपर्यायेणा (पैरा) धिभौतिकः क्षरपुरुष उक्तः । द्वितीये तु पर्यायार्थे संक्षेपत आध्यात्मिकोऽक्षररूपः पुरुषो निरूपितः । 'अथ य एषोऽन्तरादित्य इति शिष्टार्थेनाधिदैविकः पुरुषोत्तमः श्रीकृष्णो निरुच्यते भक्तानां भजनीयत्वाय ॥ ६ ॥

तस्य महामहापुरुषतामलौकिकतां च स्पष्टयति—

तस्य यथा कप्यासं पुण्डरीकमेवमक्षिणी
तस्योदिति नाम स एष सर्वेभ्यः पाप्मभ्य
उदित उदेति ह वै सर्वेभ्यः पाप्मभ्यो
य एवं वेद ॥ ७ ॥

तस्येति । तस्यानन्दमयस्य पुरुषोत्तमस्य यथा यत्प्रकारकं कप्यासं कं जलं पिबतीति कपिः सूर्यः, तेन अस्यते विकास्यत इति कप्यासं विकसितमित्यर्थः । पुण्डरीकं (भवतीति शेषः) एवं तत्प्रकारिके अक्षिणी नेत्रकमले । सहि भगवानारक्तकमलश्लेष्मोस्तीत्युक्तं भवति । अथवा 'ये धातुशब्दा यत्रार्थ उपदेशे प्रकीर्तिताः । तथैवार्थो वेदराशेः कर्तव्यो नान्यथा क्वचित्' इतिनियमादासः आसनं, कपेरासः कप्यासः कप्यास इव कप्यासम् । कपिर्येन शरीरावयवेनोपविशति तदवयवभागः कप्यासशब्देनाऽत्रोच्यते । स चारक्तो भवति । तद्वत्पुण्डरीकमप्यारक्तम् । भगवन्नेत्रस्य पुण्डरीकमुपमानं, पुण्डरीकस्य च कप्यासमुपमानम् । विकसितारक्तकमलदलसदृशी भगवतो नयनद्वयी इति भावः । 'पुण्डरीकं सिताम्भोज'मितिकोशान्नेत्रयोः शुक्लतामात्रं मा भवत्वेतदर्थं कप्यासमिति विशेषणं पुण्डरीकस्य । अन्यथा विशेषणव्यर्थता स्यात् । तेन नेत्रोपमानपुण्डरीकोपमानत्वाद्दुर्गसाम्यमात्रग्रहणाच्च नाऽसम्भ्यता । महापुरुषत्वेपि अवयवादिवर्णनेन स्वरूपे लौकिकता समायातीति तां वारयितुमाह—तस्योदिति नाम । तस्य पुरुषोत्तमस्य 'उदिति' इत्यादि नाम नामान्तरं वर्तत इत्यर्थः । कुत इदमस्य नामेत्याह—स पूर्वोक्तावयवसुन्दरः एष पुरुषोत्तमः सर्वेभ्यः श्रुतदृष्टेभ्यः पाप्मभ्यः सुकृतदुष्कृतेभ्यः प्रसिद्धेभ्यस्तत्कार्येभ्यश्च उदितोऽतिदूरगतः । अतिनिर्लेप इत्यर्थः । कर्मनिर्लिप्तत्वादेवास्योदिति

नामेति भावः । पाप्मशब्देनाऽत्र सुकृतदुष्कृते उभे गृहीते ।
 'नैनं सेतुमहोरात्रे तरतो न जरा न मृत्युर्न शोको न सुकृतं
 न दुष्कृतं सर्वं पाप्मानोऽतो निवर्तन्त' इति श्रुतौ सुकृतदु-
 ष्कृतयोः पाप्मशब्देन संग्रहात् । तथा चानया श्रुत्या भगवति
 सर्वकर्मनिर्लेपता बोधिता भवति । ततश्च क्वचिद्वैकिकसदृशीं
 लीलामप्याचरतोऽस्य न कश्चिद्विषयसम्बन्धगन्धोपि । ननु
 'सर्वकर्मनिर्लेप' इत्युक्ते भगवतो जगज्जन्मादिलीलालेषाभावो-
 प्युक्तो भवति । ततश्च वास्तवं कर्तृत्वमेवापोहितं स्यादिति
 चेन्न । 'सर्वत्वमाधिकारिक'मिति न्यायात्सर्वशब्दस्य भग-
 वद्भूषणं संकोच एव । लीलानां भगवद्भर्मत्वात् । वस्तुतस्तु
 लेपो नामाभिप्रायः । सा च भगवति नास्ति । अपहृतपा-
 पत्वादिति सर्वं समञ्जसम् ।

भगवत एव स्वरूपज्ञाने फलमाह—ह वै निश्चयेन योऽधि-
 कारी भगवन्तमेवं वेद वेत्ति स सर्वेभ्यः पाप्मभ्यः सर्व-
 कर्मभ्य उदेत्युद्गच्छति । सर्वकर्मबन्धविनिर्मुक्तो भवती-
 त्याशयः ॥ ७ ॥

पुरुषोत्तमस्य साहात्म्यविशेषं निरूपयति—

तस्यर्च साम च गेष्णौ तस्मादुद्गीथ-
 तस्मात्त्वेवोद्गातैतस्य हि गाता स एष ये
 चामुष्मात्पराञ्चो लोकास्तेषां चेष्टे देव-
 कामानां चेत्यधिदैवतम् ॥ ८ ॥

तस्येति । तस्य पूर्वोक्तस्यानन्दमयस्य भगवतः ऋक्च
 सामच ऋक्सामवेदौ । चकारद्वयेन यजुरथर्ववेदौ संगृह्यते ।
 गेष्णौ स्वरूपगुणलीलाप्रतिपादकौ स्तः । चतुर्षु वेदेषु तस्यैव
 साक्षात्परं परया वर्णनमित्यर्थः । उक्तं च स्मृतौ 'वेदैश्च सर्वैरह-
 मेव वेद्य' इति । तस्मात्सर्ववेदप्रतिपाद्यत्वादेवायमुद्गीथ
 इत्युच्यते । उत उच्चैः सर्वश्रेष्ठतमत्वेन वेदैर्गीयतेऽसामुद्गीथः ।
 तु किंच तस्मादेव ऋत्विग्विशेषस्योद्गातेति नाम प्रसिद्धः ।
 हि यतः कारणात्स एतस्य भगवतः सर्वसमर्थस्य गाता
 साम्नां गानकर्ता । भगवतः कर्तुमकर्तुमन्यथाकर्तुं च सामर्थ्यं
 वर्तत इत्याह—स पूर्वोक्तगुणस्वरूपविशिष्ट एष पुरुषोत्तमो ये
 लोका अमुष्मात्स्वर्गात्स्वर्गादेः पराञ्चोऽदृश्या अतिश्रेष्ठाश्च
 जनतपःसत्यादिलोकाश्चकारद्वयेन भूस्वर्गादिलोकास्तेषां सर्व-
 षामीष्टे समर्थो भवति । तन्नियमनकर्ता तत्सुखभोक्ता च भवती-
 त्यर्थः । च किंच देवकामानां तल्लोकनिवासिफलरूपाणां
 सुखानामपि चेष्टे । भाग्यभोगोपकरणभोगस्थानानां सर्वप्रकारेण-
 श्वर इति भावः । इत्यधिदैवतमेवं प्रकारेणापेक्षितमधिदैवतप्रक-
 रणं सम्पूर्णम् ॥ ८ ॥

इति श्रीदेवर्षिरमानाथसूरिकृते भगवद्भर्मबोधभाष्ये

प्रथमाध्यायस्य षष्ठः खण्डः ।

अथ सप्तम खण्डः ।

आधिदैवाध्यात्मिकाधिभौतिकाः पदार्थाः सर्वे ब्रह्मरूपा इति दर्शयितुं पुनरध्यात्मप्रकरणमुपक्रमते—

अथाध्यात्मं वागेवक्प्राणः साम तदेत-
देतस्यामृच्यध्यूढः साम तस्मादृच्यध्यू-
ढः साम गीयते । वागेव सा प्राणो-
ऽमस्तत्साम ॥ १ ॥

अथेति । अथाधुना । आनन्तर्यमथार्थः । अध्यात्मं, तत्प्रक-
रणमुच्यत इत्यर्थः । वागेव परारूपा वागी एव ऋक्, ऋगिव
ऋक् । आधारत्वात् । प्राणः साम, सामेव साम । तदुप-
रिस्थितेः । तदेतत्प्राणरूपं सामैतस्यां वाग्रूपायामृच्यध्यूढ-
मुपरिभावेन स्थितम् । तस्मादेवोद्गात्रादिभिरद्यापि ऋच्य-
ध्यूढमेव साम गीयते ।

वागेव सा सामशब्दपूर्वभागः । प्राणोऽमः सामोत्तरभागः ।
तत्तदुभयं मिलित्वा साम भवति । सर्वं पूर्ववत् । अत्र सर्वत्र
त्रैरूप्यं परोक्षरूपेण वर्ण्यत इति ज्ञातव्यम् ॥ १ ॥

चक्षुरेवर्गात्मा साम तदेतदेतस्यामृच्य-
ध्यूढः साम तस्मादृच्यध्यूढः साम

गीयते । चक्षुरेव साऽऽत्माऽमस्त-
त्साम ॥ २ ॥

चक्षुरेवेति । सर्वं पूर्ववत् ॥ २ ॥

श्रोत्रमेवर्द्धमनः साम तदेतदेतस्यामृ-
च्यध्यूढः साम तस्मादृच्यध्यूढः साम
गीयते । श्रोत्रमेव सा मनोऽमस्तत्साम ३
श्रोत्रमेवेति । सर्वं पूर्ववत् । ३ ।

एवं सामान्येन निरूप्य विशेषतयाऽऽधिभौतिकादिपुरु-
षान्निरूपयितुं प्रथममाधिभौतिकपुरुषं निरूपयति—

अथ यदेतदक्षणः शुक्लं भाः सैवर्गथ
यन्नीलं परः कृष्णं तत्साम तदेतदेत-
स्यामृच्यध्यूढः साम तस्मादृच्यध्यूढः
साम गीयते । अथ यदेवैतदक्षणः शुक्लं
भाः सैव साऽथ यन्नीलं परःकृष्णं
तदमस्तत्साम ॥ ४ ॥

अथेति । अथ भिन्नोऽयं प्रक्रमः । विशेषतया क्षरपु-
रुषनिरूपणपरत्वात् । यदेतत्प्रत्यक्षतया दृश्यमानमक्षणः
शुक्लं भाः नेत्रस्यावदाततमा कान्तिः सैव ऋक् ऋगिव-

ऋक् । नीलकृष्णवर्णयोराधारत्वात् । यन्नीलं नीलरागः
परस् परं कृष्णमसितवर्णं तत्तदुभयं सामं सामेव साम ।
आधेयत्वात् । तदेतन्नीलकृष्णवर्णरूपं सामैतत्सामवदात-
वर्णरूपायाश्च्यव्यूढमुपरिभावेन सर्वदा स्थितम् । तस्मा-
देव वेदगानकर्तृभिरद्यापि सामं च्यव्यूढमेव गीयते ।

एवं गोलकरूप- (प्राकृते-आंख) मक्षरं निरूप्याध्या-
त्मिकाक्षररूपं पुरुषं निरूपयति-अथ भिन्नोऽयं प्रक्रमः ।
आदौ सर्वं पूर्ववत् । अग्रे तु-यदेतद्वक्ष्यप्रमाणमक्षणो
नेत्रस्याध्यात्मिकस्य शक्तिरूपचैतन्यस्याऽक्षरपुरुषस्य शुक्लं
भाः शुद्धमवदातरूपं तेजश्चैतन्यरूपं सैव शुद्धतेजोरूपा
शक्तिरेव सा सामशब्दपूर्वभागः । अथाऽनन्तरं यन्नीलं
शक्तिरूपं गहनं चैतन्यं, परः कृष्णमपरमतिगहनं तद्रूपं
तेजस्तत्तदुभयममःसामोत्तरार्धभागः । तदुभयं मिलित्वा तु
साम । अक्षरं ब्रह्मेति यावत् ॥ ४ ॥

एवं पुरुषद्वयं निरूप्य पुरुषोत्तमं निरूपयति—

अथ य एषोन्तरक्षिणि पुरुषो दृश्यते
सैवर्क्तसाम तदुक्तं तद्यजुस्तद्ब्रह्म तस्यै-
तस्य तदेव रूपं यदमुष्य रूपं यावमुष्य
गेष्णौ तौ गेष्णौ यन्नाम तन्नाम ॥५॥

अथेति । अथ पुरुषद्वयनिरूपणानन्तरं पुरुषोत्तमनि-
रूपणप्रक्रमोयमित्यर्थः । यः पूर्वोक्तगुणविशिष्ट एष श्रुति-

स्मृत्यादौ प्रसिद्धः पुरुषः साकारो भगवानक्षिणि अन्त-
श्चक्षुर्मध्ये दृश्यते भाग्यवद्धर्मैर्ज्ञानिभिश्चावलोक्यते । तस्य
सर्वात्मकता वर्तते इत्याह-सैव ऋक्, पुरुष एव प्रसिद्धा
ऋक् । तेनाधाररूपोऽयमेव सर्वत्रेति सूच्यते । तत्सामं स एव
प्रसिद्धं साम । आधेयभूतं वस्त्वप्येष एवेत्यर्थः । तदुक्तं
स एव सामविशेषः । तद्यजुः स एव यजुर्वेदादिः । सर्वं
वाङ्मयमप्येत्युक्तं भवति । तद्ब्रह्म प्रसिद्धमक्षरब्रह्मापि
स एव । सर्वात्मकत्वादयमेव सर्वमितिभावः । आदित्यस्थ-
श्चक्षुःस्थितश्च द्वावप्येक एवेति वदति-तस्यैतस्या
क्षिस्थितपुरुषस्य तदेव रूपं हिरण्यमानन्दमयमेव स्वरूपं,
यदमुष्य रूपं यत्परलोकस्थितस्यादित्यस्याधिदैविकस्यान-
न्दमयं रूपम् । यथाऽऽदित्यस्थिताधिदैविकस्यानन्दमयमेव स्वरूपं
तथाऽक्षिस्थितस्याधिदैविकस्यानन्दमयमेव स्वरूपमिति
द्वयोरेकमेव स्वरूपमिति भावः । यावमुष्य गेष्णौ यावादि-
त्यस्थितस्य स्तुतिगायकौ तावेवास्यापि चक्षुःस्थितस्य गेष्णौ
सर्ववेदरूपौ । तस्य यदुद्गीथ इति, उदिति च नाम संज्ञा
तत्तदेवास्यापि उद्गीथोदिति च नाम वर्तते । द्वावपि सर्वथा
समानावित्यर्थः ॥ ५ ॥

तस्येवास्यापि महाऽभ्यातिशय इति वदति--

स एव ये चैतस्मादर्वाञ्चो लोकास्तेषां
चेष्टे मनुष्यकामानां चेति तद्य इमे

वीणायां गायन्त्येतं ते गायन्ति तस्मात्ते
धनसनयः ॥ ६ ॥

स इति । स पूर्वोक्तगुणविशिष्ट एष चक्षुःस्थितः
परमात्मा एतस्मात्प्रत्यक्षे दृश्यमानलोकादर्वाञ्चो ये लोका
जनतपःसत्यादयस्तेषामिष्टे तेषामीश्वरो भवति । न केवल-
मेतदेव किन्तु मनुष्यकामानां सार्वभौमादिमनुष्यसुखानां
चकारादिन्द्रादिसुखानामपीष्टे, भोक्तुं दातुं च समर्थो भवती-
त्यर्थः । कामशब्दोऽत्र सुखवाची । ‘कामकामा लभन्ते’
इति शास्त्रात् । इति एवं प्रकारेणायं पुरुषोत्तमः सर्वात्मकः
सर्वसमर्थश्चेतिभावः । तस्मादेव कारणाच्चे केचन गायकादय
इमे लौकिकाः अलौकिका इन्द्रादयश्च ते सर्वेऽप्येतं पुरु-
षोत्तमं गायन्ति स्तुवन्ति । तस्मात्पुरुषोत्तमस्तवनदेव ते
धनसनयः सुखलाभवन्तो भवन्ति । तथा च ये पुरुषोत्तमगाय-
कास्ते सर्वसुखमाजो भवन्तीति भगवत्कीर्तने श्रुतेस्तात्पर्यम् ॥ ६ ॥

परमेश्वरोपासकस्य सर्वलोकप्राप्तिः फलं भवतीत्युच्यते—

अथ य एतदेवं विद्वान्साम गायत्युभौ
स गायति सोऽमुनैव स एष ये चामु-
ष्मात्पराञ्चो लोकास्ताञ्चाप्नोति देव-
कामांश्च ॥ ७ ॥

अथेति । अथ किंच यो भक्तो ज्ञानी वा एतत्परं

ब्रह्म एवं सर्वसुन्दरसर्वात्मकसर्वसमर्थतया विद्वान्साम-
न्साम गायति स एवोभौ सूर्याक्षिस्थितौ पुरुषौ समं
गायति । उभयोः सामरूपत्वादेकत्वाच्च । स आदित्यसेवकः
स एष चाक्षिपुरुषसवकश्चाऽमुनव पुरुषोत्तमनैव साधन-
भूतेनामुष्मात्स्वर्गादिलोकाच्चे पराञ्चो लोका अयुत्कृष्ट-
स्थानानि तांस्वीनाप्नोति गच्छति । किंच देवकामान्दि-
व्यसुखान्यानन्दमयायविगच्छति । उत्कृष्टसर्वलोकशब्दोऽत्र
परोक्षरीत्या भगवद्वाचकोपि । भगवत एवोत्कृष्टसर्वलोकस्वरूप-
त्वात् । देवकामशब्दश्च दिव्यानन्दवाचकः । तथा च यो
भगवन्तं सेवते स तमेव पुरुषोत्तमं प्राप्नोति, तदानन्दं
चोपभुङ्क्ते इति श्रुतेराशयः ॥ ७ ॥

न हि केवलं स्वयमेव तथा समर्थो भवत्यपि तु भगवदु-
पासकः परस्यापि यजमानादेः सर्वकामान्सर्वलोकांश्च साध-
यितुं समर्थो भवतीत्याह—

अथानेनैव ये चैतस्मादर्वाञ्चो लोका-
स्तांश्चाप्नोति मनुष्यकामाञ्च तस्मादु हैवं
विदुद्वाता ब्रूयात् ॥ ८ ॥
कं ते काममागायानीत्येष ह्येव कामा-
गानस्येष्टे य एवं विद्वान्साम गायति
साम गायति ॥ ९ ॥

अथेति । अथ किंचाऽनेनैव चाक्षुषेण भगवता पुरु-
षोत्तमेनैव, तदनुग्रहेणेत्यर्थः । ये लोका एतस्मान्मनुष्य-
लोकादर्वाश्चो लोका अप्रत्यक्षलोका अतिश्रेष्ठाश्च, तान्स
उद्गातादिरामोति गच्छति । किंच मनुष्यकामान्मनुष्यसु-
खानि चाप्नोति । तथासामर्थ्यान्भवतीत्यर्थः । तस्मात्
उ स्वसामर्थ्यादेवैवंविद्ब्रह्मा यजमानं ब्रूयात्, भो यज-
जानं कं ते काममागायानीति । तव कामिच्छाविषयीभूतं
मनोरथं संपादयानीति । हि यस्मात्कारणादेव एव भगव-
त्सेवक एव यजमानाय कामागानस्येष्टे मनोरथसंपादनस्य
समर्थो भवति । कोसौ तथा भवतीति चेत्—य एवं विद्वान्
पूर्वोक्तप्रकारेण पुरुषोत्तमं जानन् साम गायति भगवत्स्तुति-
कीर्तनं करोति । द्विरुक्तिर्भजनैकप्रकारसमाप्त्यर्थः ॥ ८-९ ॥

इति श्रीदेवर्षिरमानाथसूरिकृते भगवद्धर्मबोधभाष्ये प्रथ-
माध्यायस्य सप्तमः खण्डः ॥

अथाष्टमः खण्डः ।

भगवान् हि नैकधा सेव्यो भवति किन्त्वेनेकधा । कर्ममा-
र्गेण ज्ञानमार्गेण भक्तिमार्गेण च । भक्तिमार्गे हि नवधा सेवा
भवति प्राधान्येन । सेवा नाम परिचर्या, भक्तिमार्गानुकूला
क्रियेति यावत् । केवलेन तत्तेन मार्गेण कृता सेवा तन्मार्गे
भवति । ज्ञानेन कृता सेवा ज्ञानमार्गो भवति । स च नवप्रकारको
भवतीति 'तपसा' इत्यादिग्रन्थे षष्ठस्कन्धे स्पष्टः । भक्तिप्रा-
धान्येन कृता च सा भक्तिमार्गः कथ्यते । भक्तिश्च स्नेहः ।
न तत्र केवले मार्गत्वम् । अत एव 'पा' 'फलरूपा' इत्युच्यते ।
केवलस्नेहो हि विधिवद्भो न भवति । भक्तिमार्गप्रकारान्तरमे-
वोपासना । या तु परैरुपासनेत्युच्यते सा तूपासनैव न भवति ।
विषयस्य साधनस्य च कल्पितत्वेन भानात् । वैदिक्यामुपास-
नायां तु ज्ञानस्य फलत्वमत एव च सा ज्ञानाङ्गमुच्यते ।
ज्ञानं साक्षात्कारो न तु शाब्दम् । पूर्वखण्डेष्विह तथाविधो-
पासनाऽनेकप्रकारैरुक्ता संप्रति परोवरीयस्त्वगुणकमुपासना-
न्तरमुच्येत । तत्रावगमसारख्यायेतिहासावबद्धां कथामुपो-
द्धातयति—

त्रयो होद्रीथे कुशला बभूवुः शिलकः
शालावत्यश्चैकितायनो दाल्भ्यः प्रवा-
हणो जैवलिरिति, ते होचुरुद्रीथे वै

**कुशला स्मो हन्तोद्गीथे कथां वदाम
इति ॥ १ ॥**

त्रयो हेति । ह ऐतिह्ये । एवमितिहास इत्यर्थः ।
कदाचित्कास्मिंश्चित्तीर्थविशेषे केनचित्प्रसङ्गवशेन समेतानां
ज्ञानिभक्तानामृषीणां मध्ये शालावत्यः शलावतोऽपत्यं पुमान्
शिलको नामर्षिः, चिकितायनापत्यं पुमन्दाल्भ्यो नामर्षिः,
जीवलस्यापत्यं पुमान्प्रवाहणो नाम राजर्षिश्चेति त्रयस्त्रि-
संख्याका ज्ञानिभक्ता उद्गीथे परब्रह्मविचारविषये कुशला
बभूवुः । विद्वांस एकत्र समेता आसन्नित्यर्थः । ते त्रयो
ह परस्परं वै एवमूचुः । वयं त्रयोऽप्युद्गीथे भगवद्विषये
कुशला स्मो समर्था वर्तमहे । हन्त यदि भवतामनुमतिस्तर्हि
उद्गीथे कथां प्रबन्धकल्पनामनुसृत्य वदामः पूर्वपक्षोत्तरप-
क्षाभ्यां वादं कुर्म इति । तेन चाऽसंभावनाविपरीतभावनादि-
विरुद्धग्रहणं निवृत्तं स्यादिति ॥ १ ॥

**तथेति ह समुपविविशुः स ह प्रवाहणो
जैवलिरुवाच भगवन्तावग्रे वदतां ब्राह्म-
णयोर्वदतोर्वाचं श्रोष्यामीति ॥२॥**

तथेति । ते त्रयोऽपि तथेति 'एवमस्त्विति परस्परं
स्वीकृत्य समुपविविशुः कस्मिंश्चिद्विक्तस्थले तस्थुः । ह
किन्तु तेषु स राजर्षिर्जैर्धलिः प्रवाहण उवाच तौ

ब्रह्मर्षी प्रत्युवाच भवन्तौ द्वावपि भगवन्तौ मम पूज्यतमा-
वित्यग्रे पूर्वं वदतां वादं कुरुताम् । वदतोर्वादं कुर्वतो-
र्ब्राह्मणयोर्भवतोर्वाचं (पूर्वपक्षभूतां) श्रोष्यामीति । ब्राह्म-
णयोरिति पदं प्रवाहणस्य क्षत्रियतां प्रमाणयति ॥ २ ॥

**स ह शिलकः शालावत्यश्चैकितायनं
दाल्भ्यमुवाच हन्त त्वा पृच्छानीति
पृच्छेति हो वाच ॥ ३ ॥**

स हेति । एवं जाते पूर्वं शालावत्यः शिलक-
श्चैकितायनं दाल्भ्यमुवाच हन्त यदि हर्षास्वीकरोषि
त्वामहं पृच्छामि प्रश्नं करवाणीति । दाल्भ्यः शिलकमुवाच
पृच्छ ह भोः सुखेन प्रश्नं कुरुष्वेति ॥ ३ ॥

वादमेवोपस्थापयति—

**का साम्नो गतिरिति स्वर इति होवाच
स्वरस्य का गतिरिति प्राण इति होवाच
प्राणस्य का गतिरित्यन्नमिति होवाचा-
ऽन्नस्य का गतिरित्याप इति होवाच ॥४॥**

केति । लब्धसहचरसंमतिः शिलको दाल्भ्यमुवाच
विद्वन् ! यद्येवं तर्हि साम्नो रथंतरनाम्नः स्तुतिगानस्य का
गतिः किम्परायणम् । किं स्तुतिगानस्योत्कृष्टं स्थानमित्यर्थः ।
कस्य स्तुतिगानं जनेन कर्तव्यमिति त्वं वदेति प्रश्नाशयः ।

ह स तु प्रश्नमन्यथावऽगत्य स्वरो निषादर्षभादिस्वर एव साम्नः परायणमिति उवाच प्रत्युत्तरं दत्तवानित्यर्थः । गानात्मकत्वात्साम्नः स्वराश्रयत्वमुक्तम् । शिलकस्तदवगमानुसारमेवोत्तरं गृहीत्वा पुनः प्रपच्छ भोः स्वरस्य कागतिरिति । निषादर्षभादीनां क आश्रय इत्यर्थः । दाल्भ्य उवाच प्राण इति । भो विद्वन् स्वराणां प्राण एवाश्रयः । प्राणैरेव जनः स्वरमुच्चारयति । पुनः शिलकः पृच्छति स्म 'प्राणस्य का गतिरिति । स होवाच 'प्राणस्यान्नं गतिरिति । अन्नेनैव प्राणारित्पृच्छन्तीति प्राणानामन्नमेवाश्रयः । यथा हि वाजसनेयका आहुः 'शुष्यन्ति वै प्राणा ऋतेऽन्नादिति । पुनः शिलकः पृच्छति 'का चाऽन्नस्य गतिरिति । स दाल्भ्यो ह् पुनरुवाचोत्तरं दत्तवान्भोः शिलक अन्नस्याऽऽपो गति-
राश्रयः । अद्विरेवाऽन्नमुद्भवतीति ॥ ४ ॥

अपां का गतिरित्यसौ लोक इति होवाचामुष्य लोकस्य का गतिरिति, न स्वर्गं लोकमतिनयेदिति होवाच, स्वर्गं वयं लोकं सामाभिसंस्थापयामः स्वर्ग-
संस्तावहि सामेति ॥ ५ ॥

अपामिति । अपां का गतिः क आश्रय इति पृष्ठ-
वन्तमेनं शिलकं दाल्भ्य होवाच प्रत्युवाच भो महर्षे अपामा-

श्रयोऽसौ लोको द्युलोकोऽस्ति । द्युलोक एव वृष्ट्यादेरपा-
माश्रय इत्यर्थः । द्युलोकादेव पर्जन्या जलमभिवर्षन्ति । ततोपि पृच्छति शिलक आचार्यः 'अमुष्य द्युलोकस्य (स्वर्गस्य) का गतिः क आश्रय' इति । दाल्भ्यो होवाच प्रत्यूचे, शिलक स्वर्गं लोकं कृश्चिदपि नातिनयेन्नोलंघयेत् । एतन्न कोपि न मन्येतेत्यर्थः । संभावनायां लिङ् । स्वर्गलोक एव साम्नः सर्वजगतश्च परमाश्रयः । 'स्वर्गः परमाश्रय' इति मद्रचनस्य कोपि विद्वानप्रामाण्यसंभावनामपि न करिष्यतीत्यर्थः । वयं स्वर्गं लोकं सामाभिसंस्थापयामः । स्वर्गलोक एव प्रति-
ष्ठितं भवतीत्यर्थः । हि अत एव साम स्वर्गसंस्तावं स्वर्ग-
स्तुतिकर्तुं सामास्तीति तवोत्तरं निश्चितम् ॥ ५ ॥

तह शिलकः शालावत्यश्चैकितायनं दाल्भ्यमुवाचाऽप्रतिष्ठितं वै किल ते दाल्भ्य साम यस्त्वेतर्हि ब्रूयान्मूर्धा ते विपतिष्यतीति मूर्धा ते विपतेदिति ॥ ६ ॥

तहेति । शालावत्यः शिलकस्तमुत्तरदातारं चैकिता-
यनं दाल्भ्यमुवाच भो दाल्भ्य ते तव प्रतिष्ठितत्वेनोच्य-
मानं साम रथन्तरनामकं स्तुतिगानं वै निश्चयेनाऽप्रतिष्ठितं प्रतिष्ठां परां गतिमप्रापितं वर्तते । किल नात्र संदेहः । एतर्हि सामान्यप्रतिष्ठे सत्यपि यदि यस्त्वं तु धापृथ्वेन ब्रूयात्प्रतिष्ठित-

मेव मम सामेति कथयेस्तर्हि सत्याच्च्यवतस्ते मूर्धा मस्तकं विपतिष्यति । त्वं मरिष्यस इत्यर्थः । नाहमेवमाक्रोशे किन्तु शास्त्रमपि वदति 'मूर्धा ते विपते'दिति । अथवा वादैक-समाप्तिसूचिका द्विरुक्तिरियम् ॥ ६ ॥

वादान्तरं प्रक्रमते—

हन्ताहमेतद्भगवतो वेदानीति, विद्धीति
होवाचामुष्य लोकस्य का गतिरित्ययं
लोक इति होवाचाऽस्य लोकस्य का
गतिरिति न प्रतिष्ठां लोकमतिनयेदिति
होवाच प्रतिष्ठां वयं लोकस्य सामाभि-
संस्थापयामः प्रतिष्ठा सस्तावहि
सामेति ॥ ७ ॥

हन्ताहमिति । इदानीं शिलकं दाल्भ्यः पृच्छति भोः शिलक ! हन्त यदि हर्षेण स्वीकरोषि तर्हि भगवतः पूज्यतमाद्भवतोऽहमेतत्स्वर्गलोकगतिं वेदानि वेदितुमिच्छानि इति । शिलकेनोक्तं बाढं विद्धीति, जानीहीति । होवाच दाल्भ्यः पुनः पृच्छति स्म भोः शिलक ! यदि मदुक्तं स्वर्लोकमप्रतिष्ठितं ब्रवीषि, तर्हि त्वमेव वदामुष्य लोकस्य का गतिरिति । स होवाच शिलकः प्रत्युवाचायं लोक इति । स्वर्लोकस्याऽयं भूलोक एव गतिराश्रय इत्यर्थः ।

द्विविधो हि स्वर्गः । प्रसिद्धेर्लोकात्मकः । वाक्यशेषादात्म-सुखं स्वर्गः । पुराणस्मृत्यादिषु लोकात्मकस्वर्गादेर्वर्णना वर्तते, तत्प्रसिद्ध्या स्वर्गो लोकः । 'यन्न दुःखेन संभिन्नं न च ग्रस्तमनन्तरम् । अभिलाषोपनीतं च तत्सुखं स्वःपदास्पद'-मिति वाक्यशेषो वर्तते, तेन चात्मसुखं स्वर्गः । तत्र शिलको दाल्भ्यश्चोभौ प्रसिद्धं लोकात्मकमेव स्वर्गं मन्येते । अत एव शिलकः स्वर्गस्य भूलोकमाश्रयं वदति । भो दाल्भ्य ! भूलोककृतैर्यज्ञादिकर्मभिरेतल्लोकवासिनः स्वर्गलोकस्थान्देवांस्तर्पयन्तीति भूलोक एव स्वर्गलोकस्य गतिरिति युक्तमुक्तं मयेत्यर्थः । अत एव भूलोकः प्रतिष्ठेत्युच्यते । स्वर्गस्य प्रतिष्ठेति । प्रतिष्ठित्यनेनेतीत्यर्थः । होवाच पुनर्दाल्भ्यो जिज्ञासते स्म भोः शिलक ! अस्य लोकस्य भूलोकस्यापि का गतिराश्रय इति । शिलक उत्तरं दत्तवान्भो दाल्भ्य ! कश्चिदपि विद्वान् प्रतिष्ठां भुवं लोकं नातिनयेन्नातिक्रमेत् । संभावनायां लिङ् । उल्लंघनसंभावनामपि न कुर्यादित्यर्थः । अर्थोद्भूतस्य प्रतिष्ठालोकस्य कश्चनापर आश्रयोऽस्तीति मनसापि न चिन्तयेत् । वयमस्मादृशाः सर्वे पण्डिताश्च साम रथन्तरस्तुतिगानं लोकं भूलोकेऽभिसंस्थापयामः सर्वतः प्रतिष्ठितं कुर्मः । हि तस्माद्धेतोः प्रतिष्ठासंस्तावं भूलोकस्तुतिपरं साम स्तुतिगानम् । अस्तीति शेषः । इति एवं तवोत्तरमहं ददामीत्यर्थः ॥ ७ ॥

सिद्धान्तविशोधनाय प्रवाहणो राजर्षिः शिलकोत्तरमपि पूर्व-
पक्षयन्स्वस्य सामाभिज्ञतां दर्शयति—

त० ह प्रवाहणो जैवलिरुवाचान्तवद्वै किल
ते शालावत्य साम यस्त्वेतर्हि ब्रूयान्मूर्धा ते
विपतिष्यति मूर्धा ते विपतेदिति । हन्ताहमे-
तद्भगवतो वेदानीति विद्धीति होवाच ॥८॥

इति प्रथमाध्यायस्याष्टमः खण्डः ।

त० हेति । ह तदा तं शिलकं राजर्षिः प्रवाहणो जैवलि-
श्रोदयामास भो शालावत्य ! ते वै तवापि सामान्तवद-
प्रतिष्ठमनित्य इति यावत् । भूर्लोको ह्यप्रतिष्ठोऽनित्यश्च तस्मा-
च्च तत्स्तुतिगानरूपरथन्तरमपि तदाश्रितत्वाद्प्रतिष्ठमन्तवच्चा-
स्तीत्यर्थः । तु किन्तु यो भवानेतर्हि सामान्यप्रतिष्ठे सत्यपि
धृष्टतया ब्रूयात् 'प्रतिष्ठितं मे सामेति' कथयेत्तर्हि ते तव
मूर्धा शिरो विपतिष्यति । नाहमेवं ब्रवीमि शास्त्रमपि वदति
मूर्धा ते विपते'दिति । एवमुभयोऽभिज्ञत्वे जाते शिलकः
प्रवाहणमुवाच, भोः प्रवाहण ! हन्तातिहर्षेणाहं शिलक एत-
त्सामाश्रयसिद्धान्तं भगवतः पूज्यतमाद्भवत एव वेदानी-
वेदितुमिच्छानि इति । गुरुरूपसत्तिं करोमीत्यर्थः । प्रवाहणस्त-
मुवाच ह निश्चितं त्वमेतन्मतो विद्धि जानीहि इति ॥ ८ ॥

इति श्रीदेवर्षिरमानाथसूरिकृते भगवद्धर्मबोधभाष्ये

प्रथमाध्यायस्याष्टमः खण्डः ।

अथ नवमः खण्डः ।

इदानीं सामादिलोकान्तानां सर्वेषां पदार्थानां भगवान्पु-
त्रोत्तम एवाश्रयः स चाकाशनामा परोवरीयस्त्वगुणक इति
प्रवाहणो राजर्षिः सिद्धान्तयति—

अस्य लोकस्य का गतिस्तियाकाश इति
होवाच सर्वाणि ह वा इमानि भूतान्या-
काशादेव समुत्पद्यन्त आकाशं प्रत्यस्तं
यन्त्याकाशो ह्येवैभ्यो ज्यायानाकाशः
परायणम् ॥ १ ॥

अस्येति । इदानीं शिलकः प्रवाहणं पृच्छति भोः प्रवा-
हण ! अस्य लोकस्य मया प्रतिष्ठारूपत्वेनाऽवगतस्य भ्वादे-
लोकस्य कागतिः क आश्रय इतीदानीं त्वमेवोत्तरं कुरु ।
स प्रवाहणस्तमुवाच भोः शिलक ! आकाश एवाऽस्य
लोकस्य ह निश्चयेन गतिराश्रयः । निर्लेपत्वात्सर्वप्रकाशत्वाच्च ।
आकाश इति भगवतः पुरुषोत्तमस्य नाम । आ समन्तात्
काशते प्रकाशत इत्याकाश इति । तथा चाकाश आनन्द-
मयः पुरुषोत्तम एव सामादिलोकान्तानां सर्वपदार्थानामाश्रय
इति त्वं निश्चयं कुर्विति प्रवाहण आचार्यः सिद्धान्तयां

चकार । ह यतः कारणात्सर्वाणि दृष्टश्रुतानि भूतानि चरा-
चराणि जीवजडान्याकाशादेव पुरुषोत्तमादेवाकाशनान्नः
समुत्पद्यन्ते समविकृतकारणविधिनोत्पद्यन्ते प्रादुर्भवन्ति ।
पुनः सृष्टिविरामे आकाशं प्रत्याकाश एवाऽस्तं यन्ति
तिरोभवन्ति । लौकिकनामरूपे विमुच्यैकीभवन्ति, तद्रूपतां
प्राप्नुवन्तीत्यर्थः । हि यस्मात्कारणादाकाश एव पुरुषोत्तम
एवैभ्यः सृष्टिवर्तिभ्यश्चराचरपदार्थेभ्यः सकाशाज्ज्यायानति-
श्रेष्ठः । आकाश एवास्य लोकस्य परायणं परमागतिः,
परमाश्रय इत्यर्थः । नन्वाकाशशब्दो भूताकाशे रूढस्तथाच
'शोगाद्दूर्ध्वैर्बलीयसी' ति न्यायादिहाकाशशब्देन भूताकाश
एव कुतो न गृह्यत इति चेन्न । वाक्यार्थापेक्षया पदार्थस्य
दुर्बलत्वात् । वाक्यार्थो हि सर्वगतित्वं सर्वज्यायस्त्वं परो-
वरीयस्त्वमनन्तत्वं सर्वकारणकारणत्वं च । पदार्थस्तु भूता-
काशः । तद्यदि भूताकाशो गृह्येत, तदा सर्वपदार्थसङ्कोचेन
सर्वपदसामर्थ्यस्याद्धेबाधाद्भूतादीनां पदानामपि तद्बाधयेत् ।
तच्चासङ्गतम् । एकपदानुरोधेनानेकपदार्थसङ्कोचात्मकस्य साम-
र्थ्यबाधस्यानुचितत्वात् । नच ब्रह्मत्वे स्वीकृत आकाशशब्दे
लक्षणा कर्तव्या भवतीति वाच्यम् । मुख्यतया सर्वशब्दानां
वाच्यताया ब्रह्मण्येव पर्यवसित्वात् । असङ्कुचितवृत्त्या सर्व-
वेदप्रतिपाद्यं ब्रह्मैवेति । तस्मादाकाशः परब्रह्मैव सर्वलोका-
न्तानां पदार्थानां परम आश्रय इति सिद्धम् ॥ १ ॥

अथैतदुपासनाप्रधानलक्ष्यं परोवरीयस्त्वमलौकिकगुणं निरूप-
यति—

स एष परोवरीयानुद्गीथः स एषोऽनन्तः
परोवरीयो हास्य भवति परोवरीयसो ह
लोकाञ्जयति य एतदेवं विद्वान्परोवरीया-
समुद्गीथमुपास्ते ॥ २ ॥

स एष इति । स पूर्वोक्त आकाशशब्दवाच्यो जगज्ज-
न्मस्थितिभङ्गाश्रयः एष उद्गीथः पुरुषोत्तमः परोवरीयान्
परादपीन्द्रियादेः परः परत्वगुणविशिष्टो, वरादक्षरादपि विशिष्ट
इति च परोवरीयान्तरश्चासौ वरीयांश्चेति परोवरीयानस्ति ।
स एषोऽनन्तः स परोवरीयस्त्वगुणविशिष्टः एष पुरुषो-
त्तमोऽनन्तो व्यापकोऽनन्तरूपश्च । परोवरीयानित्यस्यायं
भावः—'इन्द्रियाणि पराण्याहुः' 'अव्यक्तात्पुरुषः परः'
'एतावानस्य महिमा' 'अतो ज्यायाश्च पुरुषः' 'पुरुषान्न
परं किञ्चित्' इत्यादिश्रुतिभ्यः, 'यस्मात्क्षरमतीतोहमक्षरादपि
चोत्तम' इत्यादिस्मृतिभ्यश्चेदमुक्तं भवति यत्पुरुषोत्तमः परश-
ब्दवाच्यादिन्द्रियादिक्षरपुरुषात्परः । किञ्च तत्परशब्दवाच्या-
दक्षराव्यक्तपुरुषात्कारणब्रह्मणोपि वरोऽतिशयेन श्रेष्ठ इति परो-
वरीयानिति कथ्यते । अत एव चोद्गीथः । उत्तुच्चैः सर्वश्रेष्ठत्वेन
गीयते वेदादिभिरुच्यतेऽसावुद्गीथः । अनन्तत्वं च व्यापकत्वे-

नानन्तरूपत्वेन च ज्ञातव्यम् । 'आकाशवत्सर्वगतश्च' 'तं यथा यथोपासते तत्तदेव भवती'ति श्रुतिभ्याम् ।

एवमुपास्यं निरूप्योपासकफलं निरूपयति—ह निश्चयेना-
स्योपासकस्य भगवत्सेवकस्येत्यर्थः । परोवरीयो भवति
श्रेष्ठादपि श्रेष्ठतमं जीवनं भवति । ह किंच स परोवरीयसो
लोकान्स्वर्गादिब्रह्मान्तान्पदार्थाञ्जयति प्राप्तुं समर्थो भवति ।
कोऽसौ—य एतत्परं ब्रह्मैवं पूर्वोक्तप्रकारेण विद्वान्ज्ञानानुद्धीथं
परमात्मानमुपास्ते सेवते, सः ॥ २ ॥

नाहमेवैवं ब्रवीमि किन्तु पुराऽप्यपरे ऋषयः स्वस्वाशि-
ष्येभ्य एवमनुशासनं चक्रुरित्याह—

तत्तद्देवतमतिधन्वा शौनक उदरशाण्डि-
ल्यायोक्तवोवाच यावत्त एनं प्रजाया-
मुद्धीथं वेदिष्यन्ते परोवरीयो हैभ्यस्ता-
वदस्मिंल्लोके जीवनं भविष्यति ॥३॥

तत्तद्देवति । ह प्रसिद्धमिदं यदतिधन्वा नामर्षिः शौनकः
शुनकपुत्र उदरशाण्डिल्यायोदरशाण्डिल्यनाम्ने स्वशिष्याय
तमेतं पूर्वोक्तगुणमुद्धीथोपासनमुक्त्वा निरूप्योवाच
कथयामास भो वत्स यावद्यावत्कालपर्यन्तं ते तव प्रजायां
पुत्रपरम्परायामेनमुद्धीथमेतदुद्धीथोपासनं वेदिष्यन्ते
ज्ञास्यन्ति । त्वद्वंशजा इति शेषः । ह निश्चयेन तावत्कालप-

र्यन्तमस्मिंल्लोके तेषामेभ्यो दृश्यमानभाग्येभ्यो जनेभ्यः परो-
वरीयो जीवनं श्रेष्ठादपि श्रेष्ठतमं भागधेयं भविष्यति ॥३॥


न केवलमस्मिन्नेव लोके तेषां भाग्यवत्ता भविष्यति किन्तु
परिस्मिन्नपि लोके तथाभाग्यवन्तस्ते भविष्यन्तीत्याह—

तथाऽमुष्मिंल्लोके लोक इति स य एतदेवं
विद्वानुपास्ते परोवरीय एष हास्यास्मि-
ल्लोके जीवनं भवति तथाऽमुष्मिंल्लोके
लोक इति लोके लोक इति ॥ ४ ॥

तथेति । तथा एवमेवामुष्मिंल्लोके स्वर्गादिलोकेऽप्येषां
त्वद्वंशजानां लोकः परोवरीयो जन्म भविष्यतीत्युवाच शौनकः ।
स्यादेतत्तत्तत्सामयिकानामेतत्समयभवानां किमेतेनेति चेत्—स
योऽपरोपि कश्चिदेवंविद्वान् पूर्वोक्तप्रकारेण विद्वान् जान-
न्नेतदुद्धीथमुपास्ते सेवते, ह निश्चयेनाऽस्योपासकस्य जीव-
नमस्मिंल्लोके परोवरीय एव श्रेष्ठादपि श्रेष्ठतममेव भवति
स्यात् । किंचाऽमुष्मिंल्लोके परलोकेऽपि तस्य लोकः श्रेष्ठ-
तमा गतिः स्यात् । द्विरुक्तिरुपासनसमाप्त्यर्था ॥

इति श्रीदेवर्षिरमानाथसूरिकृते भगवद्धर्मबोधभाष्ये
प्रथमाध्यायस्य नवमः खण्डः ॥

अथ प्रथमाध्यायस्य दशमः खण्डः



अथ प्रस्तावविषयत्वेन प्रतीहारविषयत्वेन आदित्यादिस्थाः परमात्मैवोपास्य इति निरूपयितुमाख्यायिकामारभते । प्रस्तावः प्रकर्षेण स्तवनम् । प्रतिहरणं प्रतीहारः । कः प्रकर्षेण स्तूयते कश्च प्रत्याहियत इति विचारे आदित्यादिस्थः परमात्मैव तत्तद्विषय इति सिद्धान्तयितुमेषाऽऽख्यायिका ब्रह्मबोधपरमा प्रस्तूयते—

मटचीहतेषु कुरुवाटिक्या सह जाययो-
षस्तिर्ह चाक्रायण इभ्यग्रामे प्रद्राणक
उवास ॥ १ ॥

मटचीत्यादि । ह इत्यैतिह्ये । मटचीहतेषु करका-
वृष्टिकृतदुर्भिक्षनाशितेषु कुरुषु कुरुदेशेषु इभ्यग्रामे, हस्तिपक-
ग्रामे कश्चन चक्रायणवंशजश्चक्रवंशजो वोषस्तिनामर्षिरा-
टिक्याऽपंगतपयोधरादिस्त्रीव्यंजनयाऽतएव जायया स्वस्त्रि-
या सह प्रद्राणकः पलाय्य गतोऽन्नाद्यलाभादतिदुर्दशां
प्राप्तः सन्नुवास निवासं चक्रे । मटच्यः करकाः गुर्जरे 'करा'
इति, हिन्दीभाषायां च 'ओला' इति च प्रसिद्धा वर्षाहिमा-
नीखण्डाः । ताभिः सरयाद्यादिषु नद्येषु समग्रः कुरुदेशो
नाशमिव प्राप्तः । किन्त्विभ्यग्रामेऽन्नसंभावनया पलाय्य गतो
जीवनपर्याप्तमप्यन्नाद्यलभमानः कुत्सितां गतिमनुभवन्कथं कथ-

मप्युवास । दुर्भिक्षादिषु युवतिस्त्रीसाहचर्यादिकं भयावहं परि-
भ्रमणविघ्नकरं च भवतीत्याशंकाऽऽटिकीकथनेन निवारिता ।
यत्तु केचनाटिकीशब्दस्यानुपजातपयोधरादिस्त्रीव्यंजनेनत्यर्थं
कुर्वन्ति नत्वपगतपयोधरेति, स तु जायाशब्दसाहचर्येण
विरुद्ध्यत इति न युक्तः ॥ १ ॥

स हेभ्यं कुल्माषान्खादन्तं विभिक्षे तं
होवाच । नेतोन्ये विद्यन्ते यच्च ये म
इम उपनिहिता इति ॥ २ ॥

स हेति । ह एवं श्रूयते, स एकदाऽन्नार्थमटन्कंचित्कु-
ल्माषान्कुत्सितान्माषान्खादन्तमिभ्यं विभिक्षे ययाचे । भो
एतान्मह्यमपि देहीति । तमृषिं होवाच, स हस्त्यारोहो विनयेन
प्रत्युवाच । भो ब्रह्मन् ! यच्च मे मम गृहे ये कुल्माषाः संगृही-
तास्ते सर्वेपि इमे कुल्माषा मयाऽस्मिन्भोजनपात्रे उपनि-
हिताः परिवेशिताः । किमन्यत्—इत एतेभ्योऽन्येऽनुच्छिष्टाः
कुल्माषा न विद्यन्ते ये भवत उपहियेरन्किं करोमीति ॥ २ ॥

एतेषां मे देहीति होवाच तानस्मै प्रददौ
हन्तानुपानमित्युच्छिष्टं वै मे पीतं
स्यादिति होवाच ॥ ३ ॥

एतेषामिति । ह उवाच । स उपस्तिस्तमिभ्यमुक्त-
वानित्यर्थः । किमितिचेत्—'भो एतेषामवशिष्टानेव कुल्मा-

पान्मे मद्यं देहीति वितरेति । स तु विद्वांसममुमतिबुभु-
क्षितं विदित्वा तान्कुल्माषानस्मै उपस्त्ये प्रददौ सप्रणति
विनयेन ददौ । किंच भो विद्वन्हन्त तवेमां दशां निरी-
क्ष्यातिकष्टे वर्ते, अहमप्यन्नाद्यभावादातिथ्यं कर्तुमसमर्थोऽस्म्य-
थापि कुल्माषा अनुगृहीताश्चेदनुपानं भोजनेन सहावश्यम-
पेक्षितं पानीयमपीदं गृह्यतामिति इत्येवं च स इभ्य उवाच ।
स होवाच । उपस्तिः प्रत्युत्तरं दत्तवान् 'यद्यहं पानीयमपि
ते पिबेयं वै निश्चयेनोच्छिष्टमेव मे पीतं स्यात् इति ॥ ३ ॥

न सिद्देतेऽप्युच्छिष्टा इति न वा अजी-

विष्यमिमानखादनिति होवाच, कामो

म उदकपानमिति ॥ ४ ॥

न सिदिति । भो विद्वन् किंस्विदेते कुल्माषा अप्यु-
च्छिष्टा न सन्ति ? । प्रश्नोक्तिरियम् । इत्येवं स इभ्यः
पृष्ठवानित्यर्थः । होवाच उपस्तिराचार्य एतमेवमनुशास्ति
स्म । 'भो अहमिमान्कुल्माषानखादन्नभक्षयन्नवाऽजीविष्यं
नैव जीवितोऽभविष्यम् । बुभुक्षयाऽतिकष्टां दशमापन्नोऽपि
यद्यहमेतानुच्छिष्टानपि कुल्माषान्नैवाऽखादिष्यंस्तर्हि मम
जीवितमिदानीमेवापागमिष्यदित्यर्थः । तेन ममायमापद्धर्म
इति यावत् । तर्हि पानीयं मया कथं न गृहीतमिति चेत्
कुल्माषैरेव जीवन्यादि तवोदकमप्यहं पिबेयं तर्हि तदुदकपानं

मे मम कामः सुखाभिलाषः स्यात् । ततश्च पापमेव स्यादि-
त्यर्थः । इति इति हेतोर्मया तव पानीयं न गृहीतम् ।

एतदिह ज्ञातव्यम् । विद्याधर्मवान्स्वत्मपरोपकारसमर्थोऽहं
बुभुक्षया म्रियमाणोऽन्यतोऽन्नमलभमानस्तव कुल्माषान्खाद-
न्नपि न पतितो भवामि । धर्मरक्षार्थमेवात्मरक्षायाः प्रथम-
कर्तव्यत्वात् । देहस्य च धर्मसाधनत्वात् । कुल्माषमात्रैर्जीवता
च मयोदकपानन्वन्यतोऽपि लब्धं स्यादथापि तत्तत्रैव यदि
गृह्णामि तदिदं मम सुखाभिलाषः स्यात् । ततश्च 'कामात्मता
न प्रशस्ता न चैकान्तमकामता, इति स्मृतेः कामात्मताया
निषिद्धत्वात्पातकं स्यादेव । तत एव पानीयं न गृहीतमित्यु-
वाचोषस्तिरिभ्यमिति भावः ॥ ४ ॥

'आत्मानं संततं रक्षेदि'ति पूर्वमात्मरक्षां विधायाऽनन्तरं
'दारान् रक्षेद्धनैरपि' इति न्यायमनुसरन्नग्रे कृतिमाह—

स ह खादित्वाऽतिशेषाञ्जायाया आज-
हार साऽग्र एव सुभिक्षा बभूव तान्प्र-
तिगृह्य निदधौ ॥ ५ ॥

स इति । स होषस्तिर्बुभुक्षापर्याप्तं कुल्माषान्खादि-
त्वाऽतिशेषांस्ततोऽवशिष्टांस्तद्बुभुक्षासंभावनया जायायै स्वप-
त्यै आजहाराऽऽनीय ददावित्यर्थः । सा त्वग्र एव
पूर्वमेव सुभिक्षा भिक्षां प्राप्य कृतभोजनाऽऽसीत्तथापि

पत्यानीतमनवज्ञाय स्त्रीस्वाभाव्यात्तान्प्रतिगृह्य पत्युर्हस्ताद्
गृहीत्वा निदधौ धृतवती ॥ ५ ॥

स ह प्रातः संजिहान उवाच यद्वत-
न्नस्य लभेमहि लभेमहि धनमात्रां राजासौ
यक्ष्यते स मा सर्वैरात्विज्यैर्वृणीतेति ॥ ६ ॥

स हेति । प्रातः परेद्यवि प्रभाते स ह स उषस्तिः
संजिहानः शयनास्तरणं परित्यजन्पत्नीमाश्राव्योवाच वता-
तिकष्टे वर्ते यत् यदद्यान्नस्य स्तोकमपि लभेमहि प्राप्स्या-
मस्तर्हि तदन्नं भुक्त्वा लब्धसामर्थ्याः सन्तो धनमात्रां
धनस्याल्पांशमपि जीवनपर्याप्तं लभेमहि लप्स्यामहे । कुत
इयं धनप्राप्तिः स्यादिति चेत्—दिव्येन चक्षुषा विलोक्येवाच,
असौ समीपस्थो राजा यक्ष्यते यज्ञं करोति । स मा तथा
कर्मसमर्थं मां सर्वैरात्विज्यैर्निखिलर्त्विक्कर्मप्रयोजनाय वृणीत
वरिष्यत इति विचारयामि । संभावनायां लिङ् ॥ ६ ॥

तं जायोवाच हन्त पत इम एव कुल्माषा
इति तान्खादित्वाऽमुं यज्ञं विततमेयाय ७

तमिति । तमेवं ब्रुवाणं जायाऽऽगत्योवाच हन्त प्रसीदामि
तव वचसाऽनेन पते (आर्षो गुणः) स्वामिन् । इम एव
कुल्माषा ह्योऽहनि भवदानीता एवैते कुल्माषाः सन्ति ।
गृह्यतामित्यानीय दत्तवतीति इतरर्थः । स च कृतनित्यनि-

यमस्तान्कुल्माषान्खादित्वाऽमुं समीप एव वर्तमानं विततं
बहुसंभारेण क्रियमाणं यज्ञमेयायाऽऽगतवान् ॥ ७ ॥

तत्रोद्गातृनास्तावे स्तोष्यमाणानुपोप-
विवेश स ह प्रस्तोतारमुवाच ॥ ८ ॥

तत्रेति । तत्र राज्ञो यज्ञ आगत्यास्तावे आगत्य स्तुवन्त्य-
स्मिन्नित्यास्तावः स्तुतिकर्मप्रदेशस्तस्मिन् स्तोष्यमाणान् समये
मन्त्रैः स्तुतिं कर्तुमुद्यतानामुद्गातृनामुद्गातृप्रस्तोतृप्रतिहर्तृप्रभृती-
नामुप समीप एवोपविवेश स्थितवानित्यर्थः । षष्ठ्यर्थे
द्वितीया । ह स्तवनसमये च स उषस्तिः प्रस्तोतारं
प्रस्तोतृकर्मनियुक्तमृत्विजं प्रस्तवनोद्यतमुवाच वक्ष्यमाणं
कथयामास ॥ ८ ॥

प्रस्तोतर्या देवता प्रस्तावमन्वायत्ता तां
चेदविद्वान्प्रस्तोष्यसि मूर्धा ते विपति-
ष्यतीति ॥ ९ ॥

प्रस्तोतरिति । भो प्रस्तोतर्या काचन देवता तत्क-
र्माधिष्ठातृदेवता प्रस्तावमन्वायत्ता तन्नाम्नीं कृतिमनुगता तां
देवतामविद्वानजानन्नपि चेद्विदुषो मम पुरः प्रस्तोष्यसि
प्रस्तावं करिष्यसि, ते तव मूर्धा शिरो विपतिष्यति
इति एवं व्याजहारेत्यर्थः ॥ ९ ॥

एवमेवोद्गातारमुवाचोद्गातर्या देवतोद्गीथ

मन्वायत्ता तां चेदविद्वानुद्गास्यसि मूर्धा
ते विपतिष्यतीति ॥ १० ॥

एवमिति । एवमेव यथा प्रस्तोतारमुवाच तथैवोद्गातारं
सामस्तुतिकर्तारमुवाच, भो उद्गातः सामगायक ! या
देवता तत्कर्माधिष्ठातृदेवतोद्गीथमन्वायत्ताऽनुगता तां
चेत्त्वमविद्वान्ज्ञानश्रेवोद्गीथमुद्गास्यसि श्रेष्ठत्वेन वर्णयिष्यसि,
तर्हि मूर्धा ते विपतिष्यति इति ॥ १० ॥

एवमेव प्रतिहर्तारमुवाच प्रतिहर्तर्या
देवता प्रतिहारमन्वायत्ता तां चेदविद्वान्-
प्रतिहरिष्यसि मूर्धा ते विपतिष्यतीति
ते ह समारतास्तूष्णीमासांचक्रिरे ॥ ११ ॥

एवमेवेति । एवमेव यथोद्गातारं तथैव प्रतिहर्तार-
मपि प्रतिहरणायोधतमृत्विजमुवाच, भो प्रतिहर्तः या देवता
योधिष्ठातृदेवः प्रतिहारमन्वायत्ता प्रतिहारकर्मानुगतस्तां
चेत्त्वमविद्वान्मम विदुषः पुरः प्रतिहरिष्यसि ते मूर्धा
विपतिष्यति इति तमाहेत्यर्थः । ह इत्याकर्ण्य ते प्रस्तो-
त्रादयः समारताः स्वस्वकर्मणः सकाशादुपरताः सन्तस्तूष्णी-
मासांचक्रिरे तूष्णीं स्थितवन्तः । तत्तन्मन्त्रदेवताकर्मणां
तत्सकाशादेव विज्ञानाय प्रतिपालयामासुरित्यर्थः ॥ ११ ॥

इति श्रीदेवर्षिरमानाथसूक्तिकृते भगवद्धर्मबोधभाष्ये

प्रथमाध्यायस्य दशमः खण्डः ।

अथप्रथमाध्यायस्यैकादशः खण्डः ।

अथ हैनं यजमान उवाच भगवन्तं वा
अहं विविदिषाणीत्युषस्तिरस्मि चाक्रा-
यण इति होवाच ॥ १ ॥

अथेति । अथ तेषां तूष्णीभावानन्तरं ह आगतमात्रसः
नातिपरिचितस्य च तस्य तथा वैदुष्यमवलोकयेत्यर्थः । एन-
मुषस्ति यजमानो राजोवाच पृच्छां चकारेत्यर्थः । पृच्छा-
मनुवदति—‘भो विद्वन् भगवन्तं सर्वेभ्यः श्रेष्ठं भवन्तं वै
परिचयपूर्वक’महं विविदिषाणि यदि संमनुषे तर्ह्यहं त्वां
ज्ञातुमिच्छामीति । इति एवं पृष्ठ उषस्तिः प्रत्युवाच भो
राजन्नहं चाक्रायणश्चक्रवंशोद्भवो नाम्नोषस्तिर्ब्राह्मणो-
स्मीति ॥ १ ॥

सहोवाच भगवन्तं वा अहमेभिः सर्वै-
रार्त्विज्यैः पर्येषिषं भगवतो वा अहम-
वित्याऽन्यानवृषि ॥ २ ॥

सहेति । ह प्रसिद्धत्वाज्ञामग्रहणेन परिचयं प्राप्तः स राजो-
वाच विज्ञापयांचकार । ‘भोः पूज्यतम ! पूर्वमेवाहं भगवन्तं
पूज्यतमं भवन्तमेभिः क्रियमाणैः सर्वैरार्त्विज्यैर्निखिलैरपि
ऋत्विक्कर्मभिर्हेतुभिः पर्येषिषं सर्वतोऽन्वेषणमकार्षम् ।

यज्ञेऽस्मिन्भवत एव सर्वेषां कर्मणामृत्विजां चाचार्यकं दास्या-
मीति प्रयोजनेन भवदन्वेषणमहं बहु कृतवानित्यर्थः । गवे-
षणानन्तरं भगवतः सर्वगुणश्रेष्ठस्य परमविदुषश्च भव-
तोऽवित्याऽलाभेन, तवाप्राप्त्यर्थः, अन्यानेतानृत्विजोऽवृषि-
वृतवानस्मि ॥ २ ॥

भगवाँस्त्वेव मे सर्वैरार्विज्यैरिति,
तथेत्यथ, तर्ह्येत एव समतिसृष्टाः स्तुवतां
यावत्वेभ्यो धनं दद्यास्तावन्मम दद्या
इति, तथेति ह यजमान उवाच ॥३॥

भगवानिति । पुनराज्ञोवाच, भगवान् पूज्यतमो
भवानेव नान्यो मया पूर्वत एव मनसा सर्वैरार्विज्यैः सर्वै-
रार्विज्यैः कर्मणा वृतोसीत्यर्थः । सर्वस्मिन्कर्मणीति शेषः । इत
आरभ्य भवानेवैतत्कर्म कारयत्विति भावः । उषस्तिस्तथेति,
यथा भवान्वदति तथैव भवत्विति प्रत्युवाच । अथ किञ्चि-
द्विचारानन्तरं पुनरुवाच । भो राजंस्तर्ह्येवं भवतु, एत एव
पूर्वतो भवता वृता एते विद्वांसः ऋत्विज एव मया प्रसन्नेन
अनुज्ञाताः सन्तः स्तुवतां स्तवनादि कर्म कुर्वन्तु । भवता
तु केवलमिदं कर्तव्यं यत् यावद्यत्परिमितं धनमेभ्यः सर्वेभ्यो
ऋत्विग्भ्यो दद्याः दास्यसि तावत्तत्परिमितमखिलतुल्यमेव
द्रविणं मम मह्यमेकस्मै दद्याः दास्यसीत्युषस्तिरुवाच । यज-
मानो राजा ह प्रसन्नः संस्तथेत्युवाच स्वीचकारेत्यर्थः ॥३॥

अथ हैनं प्रस्तोतोपससाद प्रस्तोतर्या
देवता प्रस्तावमन्वायत्ता तां चेदविद्वा-
न्प्रस्तोष्यसि मूर्धा ते विपतिष्यतीति मा
भगवानवोचत्कतमा सा देवतेति ॥४॥

अथेति । अथेवमुषस्तिराज्ञोः परस्परं स्वीकारानन्तरम् ।
ह विनयपूर्वकमेनमुषस्तिं प्रस्तोतोपससाद गुरुरूपसत्तिं
चकारोवाच च । अभिवादनपूर्वकं तत्समीपमागत्य तमेव-
मपृच्छदित्यर्थः । भो आचार्य उषस्ते ! यन्मां भगवान्
पूज्यतमो भवान् प्रस्तोतर्या देवता प्रस्तावमन्वायत्ता
तां चेदविद्वान्प्रस्तोष्यसि मूर्धा ते विपतिष्यती-
त्यवोचत्, तत्राहं त्वामेव पृच्छामि सा देवता कतमा,
किं नाम्नी किंस्वरूपाचेत्यर्थः ॥ ४ ॥

आध्यात्मिकं प्राणरूपं ब्रह्म निरूपयितुं तदुत्तरं व्याहरति—

प्राण इति होवाच सर्वाणिह वा इमानि
भूतानि प्राणमेवाभिसंविशन्ति प्राणम-
भ्युज्जिहते सैषा देवता प्रस्तामन्वायत्ता
तां चेदविद्वान्प्रस्तोष्यो मूर्धा ते व्यप-
तिष्यत्तथोक्तस्य मयेति ॥ ५ ॥

प्राण इति । एवं प्रस्तोत्रा पृष्ठ उषस्तिर्होवाच प्रत्युत्तरं

दत्तवान् । किमिति चेत्, प्राण इति । भो प्रस्तोतः प्रस्ता-
वविषयो देवता प्राण एवारतीत्यहं तवोत्तरं प्रदद इत्यर्थः । ह
यतः कारणाद्वै निश्चयेनेमानि श्रुतदृष्टानि चराचराणि
सर्वाणि भूतानि प्राणमेवाभिसंविशन्ति प्राणब्रह्म-
ण्येकी भवन्ति । प्राणमिव प्राणं जीवनहेतुत्वात्, ब्रह्मैष
नान्यं प्राप्नुवन्तीत्यर्थः । संवेशो नाम सायुज्यं, तच्च
ब्रह्मण्येकीभवनम् । यथोक्तं समाधिभाषासु 'नष्टे लोके
द्विपरार्धावसाने महाभूतेष्वादिभूतं गतेषु । व्यक्तेऽव्यक्तं
कालवेगेन याते भवानेकः शिष्यतेऽशेषसंज्ञः' इति । न
केवलमभिसंवेश एव किन्तु ब्रह्मण एव सर्वं जगदुत्पद्यत
इत्याह—प्राणमभ्युज्जिहते । प्राणादेव ब्रह्मणः सकाशा-
देतानि सर्वभूतानि सृष्टिप्रारम्भे पुनरुद्भवन्ति । इदं हि ब्रह्म-
णोऽसाधारणो धर्मो यत्सर्वजगदुत्पत्तिस्थितिभङ्गानामभिन्न-
निमित्तोपादानकारणत्वम् ।

तच्चोपादानकारणत्वमिहाऽन्यानपेक्षस्य शब्दस्य स्वरसेनार्थ-
बोधकत्वरूपाच्छ्रुतिसामर्थ्याल्लिङ्गात्, विभागे साकांक्षत्वे
सत्येकार्थप्रतिपादकत्वरूपात्सर्वश्रुतिसमन्वयरूपाल्लिङ्गाच्च सिद्ध-
मेवेति प्राणो ब्रह्मैव । यथोक्तं सर्वश्रुतिसंदेहनिरासकेन भग-
वता श्रीःयासेन 'अत एव प्राणः' इति । अत्र सूत्रे
पूर्वाधिकरणस्थस्य तल्लिङ्गादित्यस्यातिदेशः । तेनाऽत्रापि
तल्लिङ्गाच्छ्रुतिसामर्थ्यादेकवाक्यतायाश्च प्राणो ब्रह्मैवेत्यर्थः ।

ननु तल्लिङ्गादित्यस्य ब्रह्मलिङ्गादित्येवार्थः कथं न गृह्यत
इति चेत्—न । तस्य जन्माद्यधिकरण एव सिद्धत्वात्तद्वहणे-
स्याधिकरणस्यैव व्यर्थता स्यात् । किं च यत्रैव लिङ्गस्य
ब्रह्मपरत्वे कल्प्यमाने बाधकाभावस्तत्रैव ब्रह्मत्वं, अत्र तु
बाधकानां विद्यमानत्वात्तल्लिङ्गादित्यस्य ब्रह्मलिङ्गादित्यर्थो
विधातुं न शक्यः । तथाहि—'यदा वै पुरुषः स्वपिति
प्राणं तर्हि वागप्येति प्राणं चक्षुः प्राणं श्रोत्रं प्राणं
मनः, स यदा प्रबुद्धयते प्राणादेवाधि पुनर्जायन्ते
इति श्रुतावासन्यप्राणेऽपि भूतसंवेशनादेरुक्तत्वात्साधार-'
ण्यरूपस्य बाधकस्य सत्त्वात् । न च 'प्राणं तर्हि व्यग-
प्येती'त्यादिश्रुतावासन्ये इन्द्रियाणामेव संवेशनमुच्यते न तु
भूतसंवेशनमिति न साधारण्यमिति शक्यम् । 'दीपश्चक्षुस्तर्था
रूपं ज्योतिषो न पृथग्भवे'दिति पुराणोपबृंहणवाक्येष्विन्द्रि-
याणां भूतापृथग्भावस्योक्तत्वेन भूतविशेषत्वस्य सिद्धतया-
ऽऽसन्नसाधारण्यात् । तस्मादत्र तल्लिङ्गादित्यस्य श्रुतिसामर्थ्य
मेकवाक्यता चार्थो ग्राह्यो न तु ब्रह्मलिङ्गादिति । तथा च
सर्वश्रुतिवाक्येषु निःसंदिग्धेषु ब्रह्मैव जगदुत्पत्तिस्थितिप्रलय-
कारणमिति सिद्धम् । एतद्वि श्रुतिसामर्थ्यम् । एकवाक्यता
च सर्वासां ब्रह्मश्रुतीनां तथैव भवतीति तल्लिङ्गात्प्राणोऽत्र
ब्रह्मैवेति सिद्धम् ।

भवतु, प्रकृतमनुसरामः—भोः प्रस्तोतः सैषा प्राणरूपा

देवता प्रस्तावं सामविशेषं, अन्वायत्ता तद्विषयभूता-
ऽऽस्ते । तां तद्विषयभूतां देवतामविद्वानजानन्नपि यदि त्वं
प्रास्तोष्यः प्रस्तवनमकरिष्यस्तिहिं मया तथोक्तस्य मा
प्रास्तौषीरिति निषिद्धस्य ते तव मूर्धा व्यपतिष्यत् ॥५॥

आदित्यस्थं परं ब्रह्म निरूपयितुमुद्राता पर्यनुयुङ्क्ते—

अथ हैनमुद्रातोपससादोद्रातर्या देव-
तोद्गीथमन्वायत्ता तां चेदविद्वानुद्रा-
स्यसि मूर्धा ते विपतिष्यतीति मा
भगवानवोचत्कतमा सा देवतेति ॥६॥

अथ हैनमिति । अथह तदनन्तरमुद्राता सामप्रधान-
गायकः एनमुषस्तिमुपससाद, गुरुत्वेन शरणं जगाम । भो
गुरो ! उषस्ते यद्भगवान्पूज्यतमो भवान्पूर्वं मामवोचदुद्रातर्या
देवताधिष्ठात्री उद्गीथं सामविशेषमन्वायत्ता तद्विषयत्वेन
स्वीकृता तां चेदविद्वान्स्त्वं मम विदुषः पुर उद्रास्यसि
मूर्धा ते विपतिष्यतीति तदिदानीमहं भगवन्तं भव-
न्तमेव पृच्छामि सा उद्गीथविषया देवता कतमा
किंनग्री किंस्वरूपा चेति ॥ ६ ॥

उद्रातारमुत्तरयति—

आदित्य इति होवाच सर्वाणि ह वा
इमानि भूतान्यादित्यमुच्चैः सन्तं गायन्ति

सैषा देवतोद्गीथमन्वायत्ता तां चेदवि-
द्वानुद्रास्यो मूर्धा ते व्यपतिष्यत्तथो-
क्तस्य मयेति ॥ ७ ॥

आदित्य इति । अथोषस्तिराचार्यस्तदुत्तरमादित्य
इति होवाच । उद्रातरुद्गीथविषयभूता देवताऽऽदित्यो-
स्तीति तमुषस्तिः प्रत्युवाचेत्यर्थः । कुत इति चेत्—ह वेदवि-
द्भिर्ज्ञाततरमिदं यदिमानि प्रसिद्धानि सर्वाणि श्रुतदृष्टानि
भूतानि, उच्चैः सन्तं सर्वश्रेष्ठत्वेन स्थितमादित्यं वा परं
ब्रह्मैव गायन्ति कीर्तयन्ति । सा एषाऽऽदित्यरूपा देवतो-
द्गीथमन्वायत्ता सामविशेषविषयभूताऽस्ति । तां चेत्त्वम-
विद्वानपि मम तद्विदुषोऽग्रे उदगास्यो गानमकरिष्यस्तिहिं मया
तथोक्तस्य निषिद्धस्य ते मूर्धा व्यपतिष्यत् । इत्येवमुषस्ति-
रुत्तरयांचकारेत्यर्थः ॥ ७ ॥

अथ हैनं प्रतिहर्तोपससाद प्रतिहर्तर्या
देवता प्रतिहारमन्वायत्ता तां चेदविद्वान्-
प्रतिहरिष्यसि मूर्धा ते विपतिष्यतीति
मा भगवानवोचत्कतमा सा देवतेति ८

अथेति । अथ ह तदनन्तरं प्रतिहर्ता प्रतिहारदेव-
ताविषयककर्मकर्ता ऋत्विग्विशेषः एनमुषस्तिमुपससाद,
गुरुपसत्तिं चकारेत्यर्थः । भो विद्वन् पूर्व भगवान्पूज्यतमो

भवानवोचत्प्रतिहर्तर्यादेवता प्रतिहारमन्वायत्ता प्रतिहारविषयाऽस्ति तां चेत्त्वमविद्वान्प्रतिहरिष्यसि मूर्धा ते विपतिष्यतीति, तदहं भवन्तमेव विश्रभ्याऽनुयुनज्मि भगवन्स देवता कतमेति ॥ ८ ॥

अन्नोपलक्षितं विराट्पुरुषं निरूपयन्तदुत्तरं व्याहरति—

अन्नमिति होवाच सर्वाणि ह वा इमानि भूतान्यन्नमेव प्रतिहरमाणानि जीवन्ति सैषा देवता प्रतिहारमन्वायत्ता तां चेदविद्वान्प्रत्यहरिष्यो मूर्धा ते व्यपतिष्यत्तथोक्तस्य मयेति तथोक्तस्य मयेति ॥ ९ ॥

अन्नमिति । अन्नमेव प्रतिहारविषयभूता देवतेति प्रतिहर्तारमुपस्तिर्होवाच कथयामास । ह वा यतः कारणादिमानि सर्वाणि भूतानि दृष्टश्रुतसर्वप्राणिनोऽन्नमेव प्रतिहरमाणानि जीवन्ति । सर्वे जीवा अन्नस्यैव संग्रहं कुर्वाणा जीवनं धारयन्तीत्यर्थः । सा एषा सर्वप्रसिद्धा देवता प्रतिहारमन्वायत्ता तद्विषयभूताऽस्ति । तां चेत्त्वमविद्वानपि विदुषो मम पुरः प्रत्यहरिष्यस्तर्हि मया तथोक्तस्य निषिद्धस्य ते मूर्धा व्यपतिष्यदित्यादि पूर्ववत् । द्विरुक्तिः खण्डसमाप्तिबोधिका ॥ ९ ॥

इति श्रीदेवर्षिरमानाथसूरिकृते भगवद्धर्मबोधभाष्ये

प्रणयमस्यैकादशः खण्डः ।

अथ प्रथमाध्यायस्य द्वादशः खण्डः ।

पूर्वखण्डे उपस्तिचरित्रेऽन्नालाभात्कष्टा दशा वर्णिता, सा कस्यापि मा भवत्विति तदुपायोऽपि वेदविज्ञाने वर्तते इति कनिष्ठाधिकारिणां प्रवृत्त्यर्थमधिकाराविशेषसंपत्त्यर्थं चोपासनान्तरं संप्रत्युपदिशति—

अथातः शौव उद्गीथस्तद्ध बको दाल्भ्यो ग्लावो वा मैत्रेयः स्वाध्यायमुद्रव्राज । १ ।

अताऽत इति । अथेति काम्योपास्तिप्रक्रमभेदद्योतकोऽव्ययः । अतः उद्गीथोपासनेन कामपूर्तिरपि भवतीत्यतो हेतोः शौव उद्गीथः (प्रस्तूयते) । शौवः श्वरूपधारिणा प्राणदेवेन दृष्ट, उद्गीथः उद्गानरूपं साम प्रस्तूयते । अन्नप्राप्तयेऽपि भगवद्रूपोद्गीथसामोपासनं कर्तव्यमित्यर्थः । तत् तस्मिन्विषये ह एवमैतिह्यं वर्तते । यत्-दाल्भ्यः दाल्भ्यस्यापत्यं पुमान् बकनामर्षिः वा किंच मैत्रेयो मित्रायाश्चापत्यं पुमानयमेव ग्लावो ग्लावर्षिः । तेनायमृषिर्द्वामुध्यायण इति ज्ञायते । स हि विपश्चिमुत्रोपि काम्यविषयकसामासक्त इत्याचार्यान्तरं कामयमानः स्वाध्यायमभीष्टतत्सामाध्ययनार्थमुद्रव्राज बहिः स्थानान्तरं गतवान् । जलादिसौकर्यवद्विविक्तदेशं कंचन गतवानित्यर्थः ॥ १ ॥

तस्य पूर्वस्वाध्यायेन तुष्टो देवस्तमनुजग्राहेत्याह—

तस्मै श्वाश्वेतः प्रादुर्बभूव तमन्ये श्वान
उपसमेत्योचुरन्नं नो भगवानागायत्व-
शनायाम वा इति ॥ २ ॥

तस्मा इति । तस्मै ग्लावर्षये तस्मिन्ननुग्रहं कर्तुं, श्वेतः
शुक्लो निर्दोषः श्वा श्वरूपग्राही मुख्यः प्राणदेवः प्रादु-
र्बभूव प्रकटो बभूव । तं मुख्यप्राणमन्ये तदनुजीविनः
श्वानस्तद्वृत्तिसमानवृत्तीनि गर्हावन्ति वाक्प्रभृतीनीन्द्रि-
याणीत्यर्थः । उपसमेत्य दैन्येनोपसर्पणं कृत्वा ऊचुरुक्त-
वन्तः । वचनमेव निर्दिशति—अन्नमित्यादि । भगवान्
सर्वेष्वस्मासु सामर्थ्यप्रदः सर्वश्रेष्ठो भवान्नोऽस्मभ्यं सर्वेभ्यः
संप्रत्यन्नमागायतु अन्नमस्मासु प्रापयत्वित्यर्थः । शब्दा-
दिसामर्थ्यदानेनास्माननुगृह्णात्विति भावः । प्राणोहि स्वय-
मन्नमुपयुज्याभोक्तृष्वपि वागादीन्द्रियेषु तत्प्रापयतीति तानि
तं प्रार्थयन्ति । ननु भवतामन्नस्य किं प्रयोजनमित्याशङ्क्याह—
अशनायाम वा इति । वयं सर्वे बुभुक्षिता स्म इति
हेतोः । अन्नरसमन्तरा वयं सर्वे तत्कार्याणि कर्तुमसमर्था
भविष्यामस्ततो तद्वाञ्छाम इत्यर्थः । चेतनसाहाय्येन प्राण
इवेन्द्रियाण्यपि अन्नभुजो भवन्तीति न शङ्कावसरः ॥ २ ॥

तदुत्तरं व्याहरति—

तान्होवाचेहैव मा प्रातरुपसमीयातेति
तद्ध बको दाल्भ्यो ग्लावो वा मैत्रेयः
प्रतिपालयांचकार ॥ ३ ॥

तान्निति । ह पोष्यैः श्वरूपैस्तेरेवं प्रार्थिते सति श्वेतः
श्वा तान् बुभुक्षया दीनांस्तानुवाचाकथयत्, भोःश्वानः
यूयं सर्वे प्रातः प्रातःकाले सात्विकसमये मां मत्समीपमुपस-
मीयात समागच्छत । सात्विकवृत्त्या मत्संसुखीना भवतेत्यर्थः ।
तत् ह तत्रैव तस्मिन्नेवविषय इत्यर्थः । बको दाल्भ्यो ग्लावो
वा मैत्रेयः पूर्वोक्तर्षिः प्रतिपालयांचकार । तदुक्तसमये
सर्वतः पूर्वमेवोपस्थितो दाल्भ्य स्तेषामागमनस्य तस्याज-
नस्य च प्रतीक्षां चकारेत्यर्थः । प्रातःसमयेऽन्नदः सूर्यः
संसुखीनो भवति न तुऽपराहे इति प्रातरुक्तम् । किंवा प्रातरेव
प्राणकार्यं सुकरं भवतीति तथोक्तम् । तदर्थप्रतीक्षया हि
ऋषेरप्यन्नकामनाऽऽस्तीति ज्ञायते ॥ ३ ॥

प्रातःकृत्यमाह—

ते ह यथैवेदं बहिष्पवमानेन स्तोष्य-
माणाः स५ रब्धाः सर्पन्तीत्येवमाससृ-
पुस्तेह समुपविश्य हिं चक्रुः ॥ ४ ॥

ते हेति । ह एवमनुश्रूयते यत्-यथैव येन प्रकारेणैव बहिष्पवमानेन तन्नामकेन स्तोत्रेण पवमानसूक्तेन स्तोष्य-
माणाः स्तुतिं कर्तुमिच्छन्तो यजमानपंचमा उद्गातारो
नामत्विजः संख्यास्तत्कार्यतत्पराः सन्तः सर्पन्ति परस्परमु-
त्तरीयग्रहणपूर्वकं चात्वालदेशं प्रति परिक्रामन्ति, एवमेतत्प्र-
कारेणैव ते श्वानः ह परस्परमेकैकस्य पुच्छं मुखे गृहीत्वा-
ऽऽससृपुः परिभ्रमणं चक्रुः । ह एवं परिक्रम्य च समुप-
विश्यैकत्र स्थित्वा हिं चक्रुः हिंकारगानं कृतवन्तः । गान-
प्रारम्भसूचकं हिंकारालापं कुर्वन्ति स्मेत्यर्थः ॥ ४ ॥

तदनन्तरं यद्गानं कृतवन्तस्तदाह—

ओ३मदा३मो३पिबा३मो३देवो वरुणः

प्रजापतिः सविताऽऽन्नमिहाऽऽहरदन्न-

पते३ऽन्नमिहा३ऽऽहराऽऽहरो३मिति ॥५॥

ओमिति । ओंकारत्रयमत्र प्राथमिकस्वरालापार्थकम् ।
ओं अदाम भोजनं करवाम । ओं पिबाम पानं करवाम ।
वयं सर्वे इति शेषः । स्वाशिषि लोट् । प्रार्थनायां वा । प्रार्थ-
नामेव प्रकाशयति-देवः सर्वप्रकाशको वरुणः पर्जन्यरू-
पेण वर्षाकृत् प्रजापतिः पूर्वोक्तप्रकारेण प्रजानां परिपालकः
सविताऽयं प्रसिद्धः सूर्यः सर्वविधपदार्थजातप्रसूतिमूलो
यस्त्वं पूर्वमन्नमाहरन् अन्नप्रसूतिं करोति स्म, स

एव त्वमन्नपते इहात्र प्रदेशेऽस्मभ्यमिदानीमन्नमाहरो-
मन्नप्रसूतिं विधेहि । आदरात्पुनः प्रार्थयते अन्नमाहरो-
मिति । प्रकाशप्रतापवर्षणैः सविताऽन्नादिपदार्थान्प्रतनुत
इति सर्वलोकप्रत्यक्षम् । एवमत्र सूर्योऽन्नपतिः स्तुतोऽन्न-
कामनया । सर्वे ओंकार अत्र मन्त्रत्वप्रकाशकाः । इति शब्दश्च
स्तुतिसमात्यर्थकः ॥ ५ ॥

इति देवर्षिभट्टश्रीरमानाथसूरिकृते भगवद्धर्म-
बोधभाष्ये प्रथमाध्यायस्य द्वादशः खण्डः ।

अथ प्रथमाध्यायस्य त्रयोदशः खण्डः ।

सामावयवभक्तिविषयोपासनमुक्तं पूर्वखण्डेषु सम्प्रति
सामावयवान्तरस्तोभाक्षरोपासनमुपदिश्यते—

अयं वाव लोको हाउकारो वायुहाई-
कारश्चन्द्रमा अथकारः । आत्मेहकारो-
ऽग्निरीकारः ॥ १ ॥

अयं वावेति । अयं लोको वाव पृथ्वीलोक एव
हाउकारः हाउकारस्तोभाक्षराणि । अस्तीति शेषः । पृथ्वी-
लोक एव साम्नः स्तोभाक्षराणां दृष्ट्योपास्य इत्यर्थः । पृथ्वी-
लोके हाउकारनामकस्तोभाक्षरदृष्टिः कर्तव्येति भावः ।
हाउ इति स्तोभः । स्तोभो नामाक्षरसहयोगः । यथा
लौकिकगीतिषु तालावधानार्थं सार्थानि निरर्थानि वा
'हो रामा' इत्यादीन्यक्षराणि संयोज्यन्ते, स स्तोभ
उच्यते । तथा गानात्मके साम्न्यपि स्तोभो भवति । भिन्न-
भिन्नप्रकाराश्च स्तोभाः सन्ति । रथान्तरसाम च पृथिव्याः ।
अत एव हाउकारोऽपि तत्सामस्तोत्रत्वात्पृथ्वीदृष्ट्यैवोपास्य
इत्युक्तम् । सामशब्देन वैदिकभाषायां सीमा प्रोच्यते ।
सामानि सीमान इत्यनर्थान्तरम् । इह तु तत्साम्नः स्तुति-
गानमपि सामेत्युच्यत । यथा सूर्यगवां (किरणानां)
सामानि भवन्ति तथा पृथिव्या अपि तानि । विस्तरे सहस्रं

सामानि । अन्यथा त्वन्यथेत्यन्यत्र द्रष्टव्यम् । रथन्तरं हि
पृथिव्याः साम । यथोक्तं तैत्तिरियब्राह्मणे (१-४-६),
'उभे बृहद्रथन्तरे भवतः । इयं वाव रथन्तरम् । असौ बृहत् ।
अन्यत्र च श्रुतिः 'इयं वै रथन्तरम्' । तस्माद्धाउकारो रथ-
न्तरसामस्तोभ इति पृथ्वीलोकदृष्ट्योपास्य इत्युक्तम् ।
हाइकारः स्तोभो वायुः । हाइकारस्तोभं वायुदृष्ट्योपा-
सीत्यर्थः । अथकारश्चन्द्रमाः । अथकारस्तोभं चन्द्रमसं
विजानीयात् । इहकारः आत्मा प्रसिद्धः । इहकारे स्तोभे
आत्मदृष्टिः कर्तव्या । ईकारोऽग्निः । ई इति स्तोभः ।
तत्राऽग्निरिति दृष्टिः कर्तव्येत्यर्थः ॥ १ ॥

आदित्य ऊकारो निहव एकारो विश्वे
देवा ओहोयिकारः प्रजापतिर्हिंकारः
प्राणःस्वरोऽन्नं या वाग्विराट् ॥ २ ॥

आदित्य इति । उकारस्तोभमादित्यं विजानीयात् ।
एकारो निहवः । एकारस्तोत्रं निहव इत्युपासीत । निहव
आव्हानम् । एहीति लोका आव्हयन्ति तदाद्याक्षरसाम्यादे-
कारो निहवः । ओहोयिकारः प्रजापतिः परमात्मा ।
ओहोयिकारे परमात्मदृष्टिर्विधेया । हिंकारः प्राणः ।
हिंकारस्तोभं प्राण इति बुद्ध्येत । या अन्नम् । येति
स्तोत्रमन्नदृष्ट्योपासीत । वाक् विराट् । वाचि स्तोत्रे

विराड्दृष्टिः कर्तव्येत्यर्थः । वैराजे साम्नि वागिति स्तोभो भवति ॥ २ ॥

अनिरुक्तस्त्रयोदशः स्तोमः संचरो

हुंकारः ॥ ३ ॥

अनिरुक्त इति । वावेतिस्तोत्रगणनयां त्रयोदशो हुंकारः संचरः शाखाभेदेन विविधस्वरूपतां भजते इत्यर्थः । तस्मात्स स्तोमोऽनिरुक्तोऽनिरुक्तप्रजापतिरस्ति । अनिरुक्तः कारणरूपं ब्रह्म । तद्ब्रह्मनेकरूपाणि भजते स्वसामर्थ्यात् । हुंकारेऽप्यनेकरूपभजनं वर्तते इति तत्साम्यं तत्रानिरुक्तदृष्टिः कर्तव्येति युक्तमुत्पश्यामः ।

स्तोभाक्षरोपासनस्य फलमाह—

**दुग्धेऽस्मै वाग्दोहं यो वाचो दोहो-
ऽन्नवानन्नादो भवति य एतामेव सा-
मामुपनिषदं वेदोपनिषदं वेद ॥ ४ ॥**

छान्दोग्यप्रथमाध्यायः सम्पूर्णः ।

दुग्ध इति । यो जनो वाचो दोहं वाचो विचारणा-
मुक्तप्रकारेण करोति, अस्मै वाग्विचारकाय वाक् स्वय-
मेव दोहं तन्मनोरथान् दुग्धे प्रपूरयति । यश्च जन एता

मनुपदमुक्तां साम्नामुपनिषदं सामविज्ञानमेवमुक्तप्रकारेण वेद जानाति स हि स्वयमन्नवान्सन्नान्नादश्च तद्भोक्ता च भवति ॥ ४ ॥

इति देवर्षिभट्टश्रीरमानाथसुरिकृते भगवद्धर्मबोधभाष्ये
प्रथमाध्यायस्य त्रयोदशः खण्डः सम्पूर्णः ।

इति छान्दोग्योपनिषद्भाष्ये प्रथमाध्यायः सम्पूर्णः

